
Prostavona 


Xri Daniel F. de Souza amchea ixttan don utram 
tachea poileach pustokar borounk amche lagim maglem, 
vhodde khoxen hi prostavona ditanv. 


Daniel Babachi bhas ani xoili bhov soroll ani sadi 
ani dekhunuch tachim borovpam zanv nemalleantlim 
zanv vhortomanpotrantlim saman'neo lok ruchin 
vachtat. Mhonnun hem tachem poilem pustok 'Koslich 
Malis Nastana' lokache avddichem zatele'; hantunt 
kosloch dubhav na. Konknni sahitea mollar tannem 
kel'lo vavr tachea borovpam udexim Konknni mogiam 
modem sonvsarachea chearui konxanim gazla. Hea 
tachea borea vavrak The Goan Review’ Mumboi, hea 
nemallean taka '2002 Vorsacho Mha-Monis' (Man of 
The Year 2002) puroskar dila. Hea ‘Koslich Malis 
Nastana' pustokar tache 25 nanv-voste venchik lekh 
chhapleat, te mon bhuloitle toxech ginean 
uzvaddaitole ani faideache zatele mhonn ami ast 
bhallgitanv. 


Vell ek than utor tori amchea purvileanim ani 
orvileamnim hea sobdacho faido kaddlo ani vellachem 
bhanddarui kitlem zanvaiechem tem eke mhunn'nen 
vinnlam " Vellar vell xigmear Khell“. Rupia moddun 
zoddlele ixtt, sovai ixtt mhonnttat tosle. Tujem kitem 
mellta mhunn te tuzo mog kortat tankam khore ixtt 


- mhonnunk zaina, hea pasot hi opar Rupia moddlo, ixtt 
zoddlo' dusrea lekhant khori ixttagot khoim asa ti 
dakholl zata. Lok aplem dukh visrunk soro pietat. 
Chodd pielear sonvoim zata ani khonti-i nopoit 
zainant, tea khatir lekhok 'Poilo Ghontt vattai' mhunn 
suchoita. Tea bhair huske-khonti mekhllem amchem 


jivit toxech jivitachea rosteavelle kantte-sorantte 
pois dovrunk Daniel Bab jinnsavar suchna dita ani 
korta. 


Adleam Jezuit padrimnim Saxttint hi mhonn‘ni 
aikoleli, "Borem zalear hoko/-novreachem, vaitt 
zalear raibareachem“ Konknni Oparinchem Bhanddar 
kitlem nazuk ani khollaiechem ani klo kholl ani 
orthabhorit kazaracho sonvskar tem hea pustokar 
vachunk mellta. | 


Adhunik kallak lagtelea prosnnak hea pustokant 
zabab melltat toxench kitem vattaunchem, kitem 
apnnaunchem tem-i bi lekhok sabar dhakle diun hem 
pustok rongoita. Hem sogllem 'Koslich Malis 
Nastana'. Konknni mogianim hem pustok vach'chem 
ani ap-aplem jivit sudhraunchem. 


Daniel Babak Devan khub kurpa diunchi oslim anik 
borim pustokam vachpeancheam hatanim ghallcheak, 
toxich bori bholaiki magun, borem yes, ani boro 
fuddar taka ani tachea kuttumbak anvddetam. 


Pri. Nascimento J. Mascarenhas 


Vasku-Goy 

Don Utram 


Konknni sahitik mollar mhozo bavtism GULAB Konknni 
masika udhorim zalo mhollear fott zavchina. Mhoji poilich 
‘Sarah’ hea nanvanchí konknni kotha GULAB masikar 
Agost mhoinneant 1986 vorsa chhap’ on aílí. Te meren savn 
hanv konknni sahiteachea mogan po dlom ani jinnsavar lekh, 
kovita, kotha, vinodhi lekh, ek ankhi nattkulím, rochun tim 
sabar konknni potrancher, satolleancher, nemalleancher ani 
masikancher er ailim. Itle mezgottin nam kolítam 
hanvem hozaraním konknní mogianchea kallzant rig ghetlo. 
Mhojea ghorantuch boson, mhojea borovpantlean hanv 
Goenchea sabar konxeanim SE Guts bhair ixtt-mitr ani 
borem magpi zoddunk pavlom. Hem sogllem konknni sahitea 
udexim d oddlem, nam zalear tem koxench xok’ke naslem. 
Hea itlea vhodd denned khatir hanv konknní maie bhaxechea 
sodanch rinnant astolom mhollear otitai zavchina. 


Mhojeam vachpeam koddlean mhaka boro ievkaruch nhoi 
punn tancho mog ani moipas hanv hea gheleam 20 vorsank 
sabar toren chakunk pavlom. Tanche xabaskek aní 
patthimbeak lagon hanv mhozo vayr konknní sahitik mollar 
fuddem vhorunk xoklom. Zaíteam mhojeam niamit 
vachpeanim ani borem magpeanim mhaka pustok prokaxit 
korunk suchovní keli. Hi ranchi suchovnni vevharant ghalunk 
mhaka thoddo vell ghelo zait punn xevttak kallzantli itxa 
xarti pavoili. 


Riz, “Koslích Malis Nastana' ho mhozo 25 Venchik 
Konknni Lekhancho Jhelo tumchea hatint ghaltanam mhaka 
khos bhogta ani mon dadhosta. Ho mhozo sahitik ghelo pustok 
rupan prokaxit korunk Goa Konkani Akademi-che, Poilo 
Chonvor ievzonne khala uzvaddaila dekhun dhinvaxi 
kallzant Goa Konkani Akademik Dev Borem Korum 
mhonnttam. 


TET ek kola, ani hi kola fankarteli ant fulteli zalear 


tika sohokarachem ani sfurtichem ximpnnem zai zata. Eka 


borovpean ektto eksuro kaim vell sarcho poddtta. Hanv 
mhojea borovpant zaite pautt ghull zaun astana hanv kazari 
ani mhaka ghorkarn ani bhurgem asa hem pasun visorlam. 
Zaíte pautt kuttumba sangatím moujen SET vell vo tanche 
sangatim mezar boson jevonn korpacho vell chorun hanvem to 
mhojea svarthan sahítea rochunk bhettoila. Itlem asonuí 
sosnnikaien ant mogan Victoria mhoje vísvaxí ghorkarnin 
sodanch aplea hanstea mukhamollar suria itlo (oklokít hanso 
khelloila ani umedin mhaka dis-rat sohokar díla. Bernice 
mhojí apurbaiechi dhuv mhoji vhodd sfurti. Ti [hanuch savn 
kuk alan at xikche adinch potram-masikam arthun- 
ortun ustun mhozo lekh ani fottu khuím chhap'pun aila te 
sodik lagtali ani to polletoch pott bhor khoxi zatali. Aiz ti 
iskolant Devanagrintlean xikta punn Romi konknnintlean aple 
ostogim vachta ani Romi konknni borounk iotn korta tem 


mhojem vhodd dadhosponn! 


Hea mhojea kirkoll vavrantlean hanv mhozo mog konknni 
maim-bhaxe sovem dakhoitana, tika sodanch utrantlean ani 
fikhnnentlean jivi dovrunk ani amchea dispot’tea jivitan ticho 
obhimanan vapor korunk ami ticheo put-dhuvo sodanch 
mhukar sorteleanv mhunn ast bhalgitam. 


Xevttim, zoruí 20 vorsam fattim mho í potli kotha ‘Sarah’ 
Gulab-achea sompadpean vachun khuim tori konxak 
kochreachea dobeant xevttun marleli tor, ixttanom, “Koslích 
Malis Nastana' ho mhozo Venchik Konknni Lekhancho helo 
aiz tumchea hatinim kednach poddchonaslo hem hanv khatren 
sangtam. Sorgest Pri. Freddy J. da Costa hankam Dhonia 
Deva lagim tanchea Ve visov magtanam aiz 
to uc modem naslo torut, upkari kallzan hany tankam 
dhinvastam. 


Dev Borem Korum. 


Daniel F. de Souza 


Vasku - Gó 
E-mail : TA WAP AA 


DUSRE AVRUT'TI NIMITAN.... 


‘Koslich Malis Nastana’ hem mhojem poilem 
Konknni nibon'danchem pustok 2007 vorsantlea Mars 
mhoineant uzvaddak ailem. Zoxi ek avoi aplea poileach 
bhurgeak zolmant haddtoch khoxechea tharancher ufeta ani 
kallza-monant dhadoxi zata toslich khoxalkai ani dhadospomn 
mhaka-i bhoglem. Karonn, dor eka borovpeck aplem 
likhann aíz na faleam pustok A a chhapon yeunchem ani 
tem vachpeanchea hatant podde em mhonn kallzant ek gupit 
anvddo asta. Osloch anvddo mhojea-i kallzant aslo mhonn 
Koslich Malis Nastana soroll sanatam. Mhojem pustok 
Konknni mogianchea hatant po dtanch taka vachheam 


koddlean ani mhojea borem magpeam koddlean boro ievkar 
mell lo. 


Zaitea mhojea lagxilea ixttamni toxench sahar tiatrist 
bhavamni Goyant foxem videxant pustokachi víkrí zavn tem 
favo tanchea hatamni poddchem mhunn mhaka ugtea 
monan adar dílo, Ek sot sangchem mhollear, hea ahan 
poili avrut ti Góychea mukhel xaramnich Pe eli. Hem 
pustok mhaka ganvamni Konknni mogiam odde pavounk 


sondich meulinam, 


Kendracho ‘Konknni Martir Floriano Vaz Puroskar 
2007 faulo. Ho Sahit ya puroskar melltoch anik-ui urba 
vaddli. Hi urha jivi astanach heach pustokak Konknní 
Bhaxa Mandalacko Sahit'ya Puroskar 2008 favlo. 


Pustokachi hi dusri avruť ti tumchea hatant asa ti toyar 
kortana Romi lipintlean adhunik pod dotín ee 
borounchi rit lokxant ghevn nove nemavolli pormannen hea 
pustokant utram zo dpant hanga-thoim barik adol-bodol 
kela. 

He dusre avrut tent vachheank anik umed ani dhadoskai 
diunk chear kherit nove lekh samil keleat. Te tumkam 
pustokachea xevottak vachpak melltat 

Hi dusri avrut fi tumchea hatant ghalunk mhaka vhodd 
khos bhogta, ani hea pustokak tumi mogan ani apurbayen 
jevkar aa ani hea pustokachi ruch heran-kuí dakoiteleat 
mhunn kallzant ast ballgitam ani adim fuddench tumche 
soglleanche upkar attoitam. Hea pustokak fairatinchea 
rupan mozot ditoleank mhoje kherit dhin vas. 


Dev borem Korum, 


Daniel F. de Souza. 
Vasku-Góy 

14-11-2006 

E-mail: < dannyboyo4 @rediffmail com> 


VELL 


Veu ho ek lhan sobd protek mon’xachea jivitant chodd 
molacho. Vell amkam vikto gheunk poddonam. Vell amkam 
osoch melltta dekhun tacho ami naka zal’le toren vapor korun 
to ibaddunk favona. Karann, ibaddlolo Vell porot melltolo 
mhunn koslich khatri na. 


Mon’xachea jivitantlo dor ek dis Devan 24 voranchea 
vellan guntlolo asa. Hacho monis folladik ritin vapor korta kai? 
Hea prosnacho zobab mellounk ami dusreanchea jivitacher 
nodor marpachi goroz nam. Amchea chaltea jivitant nodor 
marlear hea prosnacho zobab amkam soroll mellta. 


Sokallim utthchea khinna savn tem sanjer porot nhidonk 
vocho meren ami ho vell koso sartanv kai? Khorench ami 
ho vell kitem tori borem korunk vapurtanv kai vo osoch kainch 
korinastana hogddaitanv kai? Hevui prosnnachi zap dor ekleak 
amkam amcheach jivitantlean melltoli. 


Oxem mhonnttat: “ Kam korpi mon Yak vell mellta titloi 
thoddo”. Punn bekar vo allsayen jivit sarpi mon’xak Fell 
utracho orthuch khobor asonam, dekhun taka tachea jivitant 
vellachem mhotvuch kollonam. Vellachem mhotv somzota to 
monis ek goddi legit ibaddunk poddot zalear tacher don pavtti 
tori vichar kortolo. Vellachem mhotv somzota to monis eke 

muie bhaxen vavurta ani dor eke goddiecho faido aplea jivitant 
kaddta. 

Aichea somazacher ek chalti nodor firailear vellachem 
bhangar korpi ani tacho goborui korpi monis eksarke melltele. 
Amche modem zaite oxe asat ki tankam aplea hatant axil’lo 
vell hogddaun bospak kainch vegllem disonam. Tea vella mo- 
dem kam korunk zata zalear legit tem korinastana ravpak tatunt 
tankam koslench vankddeponn bhogonam. Dusre vatten 
somazant oslei monis asat je raticho dis korun ani disachi rat 
korun pott-tiddkin vavrun aplem ani aplea kuttumbachem 
udorposonn kortat. Oslea mon’xank dor ek disachi goddi khub 
mhotvachi ani dekhunuch hem sogllem zanno zaunui te vellacho 
purnn faido kaddttat. 


Sadoronnponnim polleunk gelear mon’xache kuddik visov 
zaich zai. Visov ghevopui khub gorjechem. Punn kitlo vell 
mhunn mon’xache kuddik visov zai asot? 24 voranchea disant 
monis tantlim 12 voram fokot kainch korinastana nhidun sarta 
zalear, hea visovak orth asa oxem tuka dista? Mhojean koslich 
otitai korinastana mhonnunk zata ki ho monis aplem jivit 
hogdddaita, apleakuch fottoita mhollearui fott zavchinam. 


Mon’xachem mon ani kudd ekameka kodden satvikponnan 
zoddlelim aspachi goroz. Hancho dogaincho sombond visvaxi 
tosoch somjikaecho asunk favo. Thodde favtt mon’xachi kudd 
visov gheunk sodta punn mon aplem kam chaluch dovrunk 
anvddeta ani he toren mona ani kuddi modem ek torecho 
vegllochar utpon zaunk xokta. Oxem ghoddunk favonam. 
Monachi vadd zaunk ami zata titlo amcho sohokar diunk zai 
ani osle poristhitint kuddik zoit melloun ghevpak soeg diunk 
zainam. Ek gozal ghott monant dovrunk zai: ‘Ek kam zor amche 
kuddicher kosloi vaitt porinnam korta ani dusre bazun visov 
zor amchea monacher add yeta zalear hacho amkam kosloch 
faido mellchonam 


Monxache nhidek ani visovak ek xim’-mer asta. Punn teo 

- donui xime bhair pavtat tedna monis allxi ani be-upeogi zaunk 
- pavpachi xoketai vaddta. 


Anik ek vaitt sonvoim ji sadharonn mon’xa sovem disun 
yeta ti mhollear aiz korpachem kam monis faleam korchem 
oxem mhonnun aiz korinastana dovorta. Tem kam’ korpak 
apleak aiz asa to vell faleamchea disa mellttolo vo nam hem to 
nokllo. Osli chal allxi mon’xa sovem disun yeta. Dekhun 
faleam korchem asa tem kam’, aizuch korchem ani aiz korchem 
asa tem kam atanch korchem, oslo nirnnoi mon’xan gheunk 
favo. ‘Time and Tide wait for no man’ he inglez 
mhonn’nnecho orth mon’xak spoxttritin somzol’lo zalear 
vellacho vapor koso korcho hem monis zanno zatlo aslo. Punn 
durdoivan, vellacho vapor koxe toren korcho ani tacho faido 
koso kaddcho hem monis zaite favtti xikunk chukta. ‘Vell 
mon’xak ravonam, punn zaite favtti mon’xak aplim chintnam 
xat'ti pavoupak ani sopnam sakar korpak vellachi vatt polleun 
ravchi poddtta’. 


Vellak ravpacho tujer prosong yevcho nhoi, hech 
nodrentlean monantle he don vichar tuje mukhar manddleat te 
thoddo vellant vell kaddun monant gholloi. Vellacho sarko va- 
por korun tujem jivit bhangarachea dhageanim nettoi. Disantlean 
apleak mellta titleai vellacho faido kadd ani dovache thembe 
(drops of dew) pannache tenkxer suddsuddit nachtat toxe, 
tujem jivit vellachea gopant khuxalponnim aiz ani sodankal 
nachum. Nach’chench! 


IXTTAGOT 


Mona sonvsarant jieunk khanna-pivnnachi goroz asta 
titlich taka ixttagotichi goroz asta. Zoxe porim tachean jevnna 
viret jiyeunk zainam tech porim tachean ixttam viret eksuro 
jiyeunk zainam. Ek monis koslea-i sobhavacho vo gunnacho 
to zanv tachea jivitant taka ek tori ixtt asunkuch zai. 


Atam barik polleunk gelear ixtt ani ixttinni sabar torecheo 
astat. Inglez bhaxen ek mhonn’nni asa: ‘Tell me who are your 
friends, and I will tell you who you are’. Tuje ixtt konn te 
sang ani tum konn to hanv sangtam. Oi, dubhava viret, eka 
monxak tachea ixtta udexim tujean taka ollkhunk zata. Ek vaitt 
sobhavachea monxak bore ixtt asunk nezo. Tache ixtt tache 
sarkech astele. Toxench , eka borea sobhavachea monxak vaitt 
ixtt asunk nezo.. 


Ixttam-ixttam modem zaiti ontor asta. Ixttagot, zat-katicher 
toxich gorib-girestkayecher ovlombhun asonam. Punn ti ontor, 
tuji ixttagot chalti vo guttachi, ticher ovlombhun asta. Dor 
monxak zaite ixtt asunk xoktat. Punn tanche modem bhouch 
thodde guttache vo kallzache gutt samballtat ani rakhtat, teach 
pasot takam guttache ixtt mhonn pachartat. Khori ixttagot tuji 
zat-kat, dhorm, oslem kainch mandinam. Oslea somajik 


LIS NASTANA e E 7 BE, 
YA A SI: 2 L oe Petes E 


| vegllocharank chodd kimot dinam. Ek bori ixttagot ghoddonk 


zaitoch vell lagta khori, punn tich ixttagot moddpak ekuch goddi 
puro zata. Sabar pavtt eka lhanxea karannak lagun sabar 


- vorsanchi ixttagot eka khinna modem tunttonk pavta. Ani 


aichea kallar zalear hem chodduch ghoddtta. 


Thodde ixtt apli ixttagot sompurnn samballun tika 
bhavponnacho rupkar ditat. Ekamekak sodanch visvaxi ravtat. 
Dusre kaim apli ixttagot tatpurti, vo dusream lagchean faido 
ghevpache nodren zoddttat. Kam’ zalem, voiz melo! Oslea 
sobhavachi tanchi ixttagot. Tosle ixtt tujem khaunk melltta 
mhonnon tuzo pattlav kortat. Osleank patieunk zainam, ani 
tankam 1xttui mhonnpak zainam. 


“Rupia moddlo, ixtt zoddlo”. Oxi konknnint ek opar asa. 
Oxe rupia moddun tujean kitlexech ixtt zoddpak zatat. Punn 
motint dhor, rupia moddun zoddleli ixttagot sasnnak tigpachi 
nhoi. Duddu mhollear ek vhoddlo devchar. To soglleank 
pixem laita. Zaite pavtt hea duddvankuch lagun ghuttache ixtt 
pasun aple modli vorsanchi ixttagot visrun ekamekache vhoddle 
dusman zatat. 


Kaim pavtti ami ek chuk adhartanv, ani uprant dukhi zatanv. 
Zaite pavtt ami amche khore ixtt konn te ollkhunk sarkech 
chukhtanv, dekhunuch oxem ghoddonk pavta. Ani he chukik 
lagun ami bolteankuch amche ixtt mhonn vengoitanv. 
Mhonnttoch tuzo khoro ixtt konn to sodun kaddpak tumvem 
poilo khottpott korunk zai. Atam somoz: ‘ Tuzo ixtt disbhor 
tuji vakhann’nni gaita ani tujem vhoddponnuch tujea tonddar 
marta, oslea ixtta kodden tuvem chotur ravunk goroz. Tachea 
tlovpak bhulon, to tuzo khoro ixtt mhonn somzonakai. To 
bhailean tuka godd-godd utrannim fulam mallta zait, punn 
bhitorlean tachea monant kitem xizta tem tujean kednach 
parkhunk zaunchem nam. To tuka mosko laun, ani godd-godd 
khobro sangun aplem kam’ sadounk sodta asot. To tuzo ixtt 
nhoi, to kedeai vellar tuzo dusman zaunk xoKta.’ 


Ek khoro ixtt, sodanch tuka tujeo chuki ani tujeo vaitt 
sonvoimio soroll tujea tonddar sangta. Karann, taka tuvem 
tujeo vankddeo khoddi pois korun, tum ek boro monis zal’lo 
zai. Ek khoro ixtt, apleak unnem korun tuka pavtem korta. 
Khore ixttagotichi porikxa korunk chodd kotthin nhoi. Ti tujean 
eka khinna bhitor korunk zata. Zor tujer koslo-i vaitt vell yeit, 
hea oddchonnechea vellar tuji savlli zal’lea vori tuzo ixtt tuji 
patt soddchonam. Tujea hatant hat ghalun, tuka aplo adhar 
diunk to sodanch tujea sangatan astolo. Punn ek fottkiro ixtt, 
zo fokot tuje dovloticher dollo dovrun tuje ixttagotin bhonvtalo, 
to tuka thoinsoruch soddun, aplo jiv samballunk tujea 
fuddeantli pollapoll kaddttolo. Hanchi got tea tarvar aslolea 
undram porim. Jedna doriak tufan-modd zata ani tarum 
buddcho vell yeta, tedna te tarvachea follkeantle soglle undir 
poile bhair sorun aplo jiv vattaunk khottpott kortat. 


Ek pavtt ek vhodd zannar oxem mhonnttalo: ‘ Eka 
sokallchea vellar hanv eka ixtta borobor bhonvlom ani to dis 
sompchoch nhoi mhonn anvddelom!’ Kitlim zannvik him tachim 
utram! Khore ixttagotichem mol ani tichi goddsann kitli vorti 
ti hanga soroll disun yeta. Ho sonvsar mhonnche zatrechem 
ek vhodd moidan, ani ami soglle hanga zatrekar. Hea moidanar 
tuka jinsavar sobhavache monis zollkhotele. Hantuntle konn 
borea sobhavache ani konn vaitt sobhavache tem sodun 
kaddunk tujeruch tharoulelem asa. Bhulovnneank lobdon chuk 
adharinaka ani khore ixtt konn te ollkhun gheunk kallokhant 
ghusponaka. 


POILO GHONTT VATTAI! 


Kaim mhoine pattim, mhoje ollkhichi ek bail amger aili ani 
aplea ghovak matso somzai mhunn mhoje lagim porattunk lagli. 
Ticho ghov khup soro piyeopi. Team disamni figdachem duens 
zaun to ilaz ghetalo. Ilaz chalu astana-i tannem soro piyeopa- 
chem bond kelem nam. Sokallcho ek peg ghenam zalear ta- 
che hat khoim koddkoddtale. Dekhun to choriam, bailechea 
dolleam add xezarchea dukonar vochun il’lem xekoun yetalo. 


Tichea churchureank hanv tanger gelom. Mhoje lagim 
ghoddtta te porim taka somzavpache proyotn kele. Tache 
piddek soro kitlo vaitt tem hanvem taka iskuttaun sanglem. 
Punn mhojem sangnnem kanar gheunchem soddun tannem 
mhaka ho sermanv sanglo: “ Soro mhoje bholaikek vaitt mhunn 
tum mhaka sangonk ailai? Ani hi doton tum konnaxim xiklai? 
Are soro vaitt mhonn tuka konn sangta? To soro Jezun kela. 
Ani Jezun kel’li vost kedna vaitt zaum yeta?’ Taka boreak 
sangun hanvem bara aikochim poddlim. Boreak gelear fattir 
yeta mhonnttat tosli got mhoji zali. 


Aiz hi noxttea soreachi pidda amchea Góyant borich datt 
zaunk pavlea. Tornne fulte bonge hea soreachea veasonnak 
sampoddleat. Khorem sangchem mhollear, amchea Góyant tim 
vikhallim okhdam chodd zaleant ani tankam lagun amchim 
tornattim hata bhair vetat mhonn ami boball kortanv. Tornattim 


‘drug addicts’ zaleant mhonn khont porgottaitanv. Punn je 
monis soreak sampddon ‘alcoholic’ zatat tancher ami 
vhoddlem lokx ghalinanv. 

Polleunk gelear, jitlem vaitt ani noxtt vikhalleam okhdam 
vorvim yeta, titlench vaitt hea sorea vorvim yeunk xokta. 
Amchea Goyant veta thoimsor, Chanttie-pavlak soreachim 
bar’ram asat, ani to zai titlo piyeunk mellta. Góyant udkacho, 
gasletticho, petrolacho, gesicho ani telacho legit unnav zata, 
punn soreacho kednach unnav zala mhonn hanvem zalear 
aikunk nam. Ganv-ganvamnim nodor marlear, ghora- 
ghoramnim konn-na-konn hea sorea udexim ape jiv kabar 
korunk pavleat. Hea soreak lagun aplem ani aplea 
kuttumbachem jivit ibaddlam. Gorib toxe girest kuttumbantlea 
kitlea zannamni soreak lagun ghor-dar padd kelam. Hea sorea 
udexin aiz amchea rosteancher kitle zann obhgatank sampddun 
morunk pavleat. Kitle zann soreache gunvellir astanam khun 
legit korunk pavleat. Soro pieun zogddim korop hem tor 
sodanchench zalam. Amchea Gõyant nach zatat tedna, 
zogddim-kestanvam zalea xivai tea dansak sobai yena 
mhonnttat. Ani hea kestanvanchi survat soreacho nett toklek 
choddlo mhonnttoch zata. Uprant magir teach soreacheo 
battleo eka-mekachea tokleancher marun foddpacho vell yeta. 


Goykaranchea jivitant soro tor itlo misoll zala ki, to 
nastanam, bavtizm, kazaram ani ladinheoch nhoi, tor amchim 
mornnam sobonam mhollear zata. Amchea festam-porbam 
somoyar soro ek poramporik vost zalea. To nastana 
dhobajeank sobay yena. To ek mukhi soiro koso soglle kodden 
hajir astach. Zorui eke parttiek hajir zalelim astanam ek avoi 
aplo put sigrett voddttanam pollet zalear, dolle mott’te korta. 
Punn toch aplo put soreacho glas hatant gheun bonvlolo disot 
zalear ti kainch ek mhonnonam. Ani oxench korun zaite bhurge, 
zannim poili-poili bierachi survat keleli, te viskecher poddleat 
ani avoi-bapaichea hata bhair pavleat. 


-© Sorea vixim ek sangchem mhollear, soro vaitt nhoi. Aplo 

tabo samballun ghet zalear to amkam vokhod zaunk xekta. To 
_hispa bhair ghonttlo mhonnttoch, monis aplem monisponn 
` visrun eka zonvara bhaxen vagta. Mazor imsann soddit, punn 
_ ek pavtt soreache veasonnak sampoddlolo monis tantuntlo 
= mekllo zaunk ekdom kotthin. Tantuntlo bhair sorunk 
mon’xacho ‘will power’ khoddpa itlo okhondd asunk goroz. 
Aplo vell pavlo mhonnttoch, soreachea thembean jibechi tan 
bagounk ek monis koslim-i addkam-naddgam korun bar’racho 
rosto dhortoloch. Hanv fott sangtam zalear, hem ek udharonn 
ditam tem vachtoch tuka spoxtt zatelem: 


Hanv eka astig mon’xak ollkhotam. To adim Afrikak astalo. 
Atam bospagari zaun ghora ailolean to aplo mekllo vell 
soreachea sangata sarta. Atam to soreachea veasonnak 
sampoddla. Disak taka komich ti ordhi battli visky zai . Don 
vorsam pattim taka ‘high blood pressure’ zaun to mornnantlo 
vanchla. Tedna taka voizan soro soddunk formailelem. Fokot 
Aitarachoch ek peg, ani kedna-i fest-porob aslear tachean don 
peg gheunk zatat mhunn taka sanglelem. Aple bholaikecho 
samball korpache nodren ek mhoino tannem voizachi sangnni 
pall’lli. Punn tachi soreachi tan koxich bagona zali. Uprant 
tannem voizachea sangnneacho faido gheun ek novi ikmot 
kaddli. Pilar thavn ek Almanak haddlo ani tacher dor disa 
khoinchea-nam-khoinchea santa-bhoktachem fest asa tem 
chhapon yeta mhonnttoch, taka tea almanaka pormonnem 
koslich porva nastana dhor disa voizache porvage pormonnem 
don peg marpachi sondh meuli. Oxem korun tannem aple 
bailecheach nhoi punn voizachea legun kanant ghatlem. Don 
ghontt oglle marchea pasot taka kosli tokli vapurchi poddli ti 
polleyat. 


Tor, oxem asa tem soreachem veasonn. Tem ek pavtt 
mon’xak lagot zalear taka fonddache deger pavoita. Tea pasot, 
tea soreacho poilo ghontt vattailear mon’xachem jivit fulamni 
bhorot ani tachi bholaiki bori urot 


JIVITACHEA ROSTEAR 
KANTTECH KANTTE 


P urtuguezanche razvottke khala 450 vorsam sarlea uprant 
1961 vorsa amchem mannkulem Góy svotontr zalem. Hem 
meklleponn zoddunk ani amchea paimancher ube ravunk zaitea 
amchea deshbokteannim aple jiv legit dile. Aplem rogot 
Goyche bhuiment misoll kelem. Ani Góyche suttkechi mozbut 
bunhead ghatli. Porkeanche savlle ponda aso meren Goyche 
prithumicher udorgoticho suria kednach udevchonam mhonn 
tankam zanniv asli. Hea deshbhokteanchi thoknnai korun 
kednach sompchina. 


Ami meklleponn zoddlear 41 vorsam somplim, ani hea 41 
vorsam bhitor amchea Goyant zaitench ghoddon ailem, zaitich 
udorgot zal’li nodrek poddtta. Gel’lea kaim vorsamni amchea 
Goyant zaitinch novlam disun aileant. Udeog-dhondeant tor 
zaitich vadd zalea. Xikpachea mollar kitleo koleji ani xalla tea 
bhair sabar vibhagamni vevsaiechem xikxonn divpi ani tontrik 
xikxonn divpi koleji Góyant aiz ugddapeo zaleat. Osleo vevsaik 
xikxonn divpi sovloteo tor adlea kallar bhovuch thoddeank 
mhonnche duddu asloleankuch favo zataleo, atam hem sogllem 
bodol’lam. 

Adim piddevontank ilaz korpak vell poddlear voizak 
„mellunk piddestak aplo ganv par korun dusrea legit ganvant 
dotorak sodunk vecho poddo. Punn aiz khas Góycheo put- 
dhuvo torekvar voizuki mollar voiz zaun apli vevsai protek 
ganvamni ani kheddeamnim choloitat. Tea xivai dor eka 
ganvant Sorkaran Prathomik Bholaike Kendre sthaplole asat. 


Bhonvddekaranchea nokxear amchem G6y xim’mer nastana 
` vaddlam ani disandis vaddot asa. Bharotantle toxe videxantle 
lakhamnim porke lok Góyant bhonvddi korunk yetat ani 
Góychea sobit nisorgachea mogant poddttat. Bhonvdde- 
karanchea yenneak lagun amchi arthik yennavoll borich fuddem 
pavlea ani sorv Goykarank hacho arthik nodren boroch faido 
zala. Gõy amchem dhakttench khorem punn tachem nanv 
sonvsarachea chearui konnxeamni gazta. Góycheo put-dhuvo 
aiz porkea desamni unch panvddeacheo zutt’ttyo choloitat ani 
hech khatir porko lok amkam vakhanntta. 


Nodor pavona title Gdyche vhodd minache dongor zantunt 
mol kori nezo titli girestkai bhorlea jika lagon Góychi toxi 
Bharotachi arthik poristhiti mozbut zait veta. Eka utran 
sangchem zalear, suttke uprant Góyant udorgoticho rosto 
mottea promonan vaddot gela. Him zaun asat amchea borea 
vavrachim godd follam, amchea meklleponnachim follam. 


Cheallis vorsam uprant amchea purvozanche mhonn’nnechi 
mhaka yad zata “ Tempa pormonnem matheak kurponnem.' 
Amchea purvozanchea jivitant mog, visvas ani bhavponnachi 
khunna ekvottachim hatiaram zaun aslim. Punn aiz him 
hatiaram amchea jivitantlim aste-aste nopoit zait vetat. Dubhav 
na aichea somzant zaito uzvadd poddla. Punn ho uzvadd 
peleachea faideak vapuddcho soddun aiz ami kitem polletanv? 
Vochot thoim rag, krodh, kun'nattkai bevisvasponn, zati- 
katincho vegllochar, gorv, apleponn adi. Oslea khottea 
sobhavan mon’ x ache jinnent zolm ghetla. Mon’xache jinnent 
he zaun asat nixttur kantte. He kantte dusreank topun dukh 


zaunche adinch te ami katrun uddoun tancho nas korunk zai. 
Oslea kantteank lagunuch aiz somazant vaitt yeunk pavlam! 


Chodd pois vechi goroz nam, amchea ghorant nodor 
marlear ami kitem dekhtanv? Amchea kuttumbam modem 
mogacho bandhpas tunton jivit eka xidd naslelea voddea vori 
somdirant ufeta. Amchea xezareak nodor marun pollelear tich 
got. Dor eka monxak voir sorlolo zai, punn koso? Dusreachea 
pottar paim dovrun. Dusro konn tor sokla poddla zalear taka 
hat diun voir kaddpak konn fuddem soronam. 


Mhaka eke ghoddnnecho ugddas ieta: “Ek avoi aplea 6 
vorsanchea bhurgeak ghorant eklo soddun aple ixttinnik 
mellunk geleli. Tichea patthlean bhurgean mezar aslolo 
choklettincho xinso zom’nir uddoun foddlo ani konvcheo 
soglleak ximpoddleo. Hea tachea kortubak lagun tache avoin 
taka dhomkailo ani don thapttam marlim. Hea ragan bhurgo 
ghorantlo bhair sorlo ani laginch aslelea eka dograr vochun 
boslo. Ani thoim thavn, ‘Mummy I hate you’ mhunn vhoddlean 
aroddunk laglo. Zalear tim utram ‘echo’ zaun porot-porot 
tacheach kanar sadonk laglim. To bhurgo ghaborlo. Tannem 
pattlean fuddlean pollelem. Bhirantin to bhurgo porot ghora 
gelo. Aplea sovem ghoddleli khobor aple avoik sangli ani tika 
gheun porot dongrar gelo. Tedna avoin taka mhonnllem, : Puta, 
atam titleach motthean ‘Mummy I love you’ mhonn. Tea 
bhurgean aple kuddintlem sogllem boll vapddun avoin sanglelem 
toxem kelem. Ani adle porim hinvuim utram porot-porot 
tachea kanancher sadovlim. Hem aikun tannem apli chuk ollkholi 
ani avoiche vengent xevtolo.” Barik niyall’llear, dhaktteach 
ghoddnneanni amkam zaitem kitem xikunk melltta. Mogachi 
Kholat kitli ti hanga soroll disti poddtta. Dusreak tum rag vo 
mog dium-xi zalear, toch rag vo mog tuka porot titleach mapan 
melltta. | 


Eklo konn voir sorlear dusreak rokhddich tachi nosai zata. 
Taka sokla uddovpachim chintnam monant rig ghetat. Soglle 

ami Goykar. Hi amchi bhuim, amich amchea hatamnim ximpun 
tichi udhorgot korunk zai. Ugtea monan cholun, bhed-bhav 
_visrun ekvottan ravun chantt fuddem marunk zai. Sonvsarant 
_konnuch ravpak yeunk nam. Soglle ami zatrekar. Jivitache 
_ machier zonn ekleachi bhumika somptoch sogllem hangach 
sod dun ami vechem poddttelem. Ekvottan ravun Góyche 
udhorgoti khatir ek monan ami khandd marunk zai, tednach ki 
amche modhem bhavponn asa mhunn disun yetlem. 

Ami dusreachem borem anvddenanv ani dusreak amcho hat 
diun voir soronk mozot korinanv zalear, itle koxtt ani rogot 
varoun ami amche avoi bhaxek Raj bhaxecho dorzo melloila 
ani Góyank Ghottok Raj zoddun ghetlam tacho favo to labh 
gheunk pavche suvater amchea jivitache vatter sogHe kanttech 
kantte amkam mellttele. Zor ami bhavponnan cholonanv zalear, 
amcho faido bhailo yeun kaddttolo. 


Heach khatir, hea novea xekddeant ami nigtoch proves kela 
astana soglle bhed-bhav, rag, krodh vegllochar visrun hatant- 
hatghalun pott'tiddken vavurtele mhunn thir nichev korum-ia. 
Tednach ki amchem bhangarachem Góy ek sukhachem 
pallnnem zaunk pavtelem. Tor Góykar bhava, vell kiteak 
hogddaitai? Utth Goykara, zago za, susegad nidhun ravo naka. 
Aiz thavn fuddem sor....novo dis tuka yevkar diunk ravta. 


DON'T WORRY BE HAPPY 


Ex nanvloukik boroinnar boroun oxem mhonntta, ‘Zor viajik 
bhair sorpache eke agbottik ken’na tori chintunk zalolem, ani 
viaj korunk veta tea somdirant kedim vorixtt Iharam asat hem 
ievzol’lem zalear, ti dhokeantli bhairuch sorunk poile suvater 
nakar divpachi ani viaj korunk pavchich nasli. Somdirant 
soglleach lharank ekech pavttim fuddo korunk poddchenna hem 
pasun ti bhirantin visorpachi’. 


Huske-khonti nastana hea sonvsarant konnuch monis asa 
oxem mhaka disonam. Zaum to gorib vo girest, protekak 
husko-khont astach. Zonn eklea mon'xak koslo nam koslo 
husko- khont mhonnleli astach, thoddeanchi gombhir zalear ~ 
thoddeanchi chalti. Dispott'ttea jivitant tore torechi poristhiti 
nirmann zata ani hache vorvim kaim pavttim jin'sanvar khonti 
huske zolm ghetat. Ani osleo khonti-huske eka khinna bhitor 
mon’xachea jivitachi vagnnukuch urfatti korun uddoitat. Punn 
kaim pavtti thodde monis oxe asat ki te gorje bhair naka zal'li 
bhirant aplea monant rigovn khontichem vojem aplea khandar 
ghetat. Hem mhojem mot spoxtt korunk ek Ilhanxem udharonn 
ditam. 


Eka xetkamteak ekuch opurbaechi dhuv asli. Sodam ti 
sokallim utthun xetant SOR y vetali. Xetant vetana vatter tika 

ek sankov par korcho poddo. Tea sankva ponda 
ghosghosxeamni udok lotton vocho. Ek dis hem cheddum 
sanjer aplea ghora portotoch, sogllench kodd-koddun fugar 
zaunk laglem. Tedna tache avoin taka kiteak roddtta oso 
` vichar kortoch, tannem aple avoik oso zobab dilo: “ Aiz hanv 
to sankov par kortana okosmat mhojea monant him chintnam 
gollunk laglim. Zor, hanv ek dis kazar zain ani mhaka ek 
bhurgem zolmot, ani tem uprant kednai mhojea pattlean xetant 
yetana tea sankvar savn sokla dhanvtea udkant poddon buddot 
zalear....kitem zatolem hem chintun mhaka fugar zavn roddonk 
ailem”. 

Tor zaitech pavtt amcheo khonti-huske naka zal’le, tea 
cheddva porim astat ani oxem korun gorje bhair ami amchea 
jivak tras ditat ani bholaiki legun sonkoxttant ghaltat.. Jem 
ghoddonam vo ghoddonk xokeo nam tea vostuncher ami 
chodd lokx ditanv ani khonti kaddun ami amcho vell 
hogddaitanv ani oxem korun monachi xanti legit ibaddtanv. 


Mon’xan khorem mhollear aplem jivit yessesvi korunk ani 
aplea vavrant zoit mellounk hea khonti-huskeancher aplo tabo 
dovorpachi chodd goroz, punn oxem zal’lem amkam disonam. 
Portench zalear aicho monis torekvar khonti mathear ghevn 
aplem jivit jiyeta, ani apli bholaiki legun bigddaita. Thoddeank 
huske-khonti tanchi savlli zal’lea vori fatt soddinam. 


Hea vellar mhaka eka ixttachi yad zata. Tachea jivitant taka 
zaiteoch oddchonni asat nokre babtint, bholaike babtint, ani ta- 
che famili babtin, punn to itlea oddchonneank fuddo korta 
asonui to apunn kitem bhogta tem bhailean konnak dakhoinam. 
Tachea mukhamollar sodanch hanso khelltta ani polleunk 
sodanch hurbebhorit dista. Ekach utran sangchem zalear to 
sarko ‘Happy go Lucky’ koso vagta. He vixim hanvem taka 
ek dis vichar kortoch tannem mhaka oso zabab dilo: “Mhaka 
sabar oddchonni asat khoreo, punn teo mathear ghevn hanv 
chintit bosonam. Faleam yeuncheo asat teo augoddaio chintun 


hanv aizuch dukhi zainam, ani aicho moladik dis hogddaina. © 
Mhozo prosn kitloi vhodd ani gombhir asum, hanv We 
sodanch uzvaddit bazu polletam ani hoikari monan taka fuddo p 
kortam. Mhojea oddchonneanich hanv kitem odik borem k 
dekhtam ani hantuntuch mhojem zoit liplolem asa oxem © 
somzotam. Ani hakach lagun mhozo sobhav tuka sodanciill ri 
khoxal dista.” Mhojea ixttacho ho zabab niyalltoch tantunt 
mhaka kitem tori sot asaxem dislem. Tannem “Don't Worry 
Be Happy’ mhonnttat tosli sonvoim apnnailoli ani Devacheruch . 
patiyeun to aplea dispott'ttea jivitantleo augoddaio suttaveo 
korunk xoktalo. Ho monis pula somor pavlea uprantuch to- 
pul par kortalo punn adim fuddench tea pula vixim khonti 
kaddinaslo. Tor oxench zaunk zai amchem jivit 'Carefree' 
khonti huskeam mekllem. Zavchem! 

_OXEM KITEAK GHODDTTA? 


| ER novoch kazari astanam mhoji bail mhaka sodanch 
sokallim bajer astana kofi haddun ditali. Kamak vochonk 
bhair sortana mogan beij ditali ani hanv ticheam dolleam bhair 
pavo meren darvonttear ubi ravon mhaka hat halovn 
‘Goodbye’ kortali. Punn aiz don vorsam uprant hem sogllem 
urfattench zalam, ticho sobhavuch sogllo mudar zala. Tichea 
adlea sobhavachi atam savlli legit mhaka disonam. Hem 
koxem ghoddlem tench mhojea lokxant yena. Punn konnacher 
xinn korcho, ho sogllo guneanv mhozoch!” Fugar zavn 
ghusmottlolea tallean dukham puxit Alfredan (hem tachem 
khorem nanv nhoi) aplea kallzantlo baf bhair ghatlo. 


Tachim him utram aikun hanv sap thottaklom. Alfred 
mhozo ixtt, hansto-uddtto tacho sobhav. Oslem ulovp to korit 
mhunn hanvem kednach chintlem nam. Tanchi zoddi tor ganv 
bhor lok vakhann’talo. Punn tanche modim ghorant kitem 
ghoddo tem bhailea lokak koxem kollttelem? Hanv tacho ixtt 
zavn legit mhaka khobor nasli. Punn aiz tannem sanglea uprant 
gomli. He babtint Alfredan kedna dubhav pasun dakhoilona. 
Hansun-khellun to amchea sangata aslo. Punn bhitorlean kitem 
bhogtalo tem to ekloch zanno aslo. 


Alfredak kazari jivitachi koddsann don vorsam uprant gomli. 
Punn zaiteank ti don mhoineanich kolltta. Aiz Alfreda sarke 


monis amche modem kitlech mellttole je dusreanche lojek lagun 
aplea khasgi jivitacho vas dusreank dakhoinant; punn ek dis 
oso vell yeta ki sogllench hata bhair pavta ani uprant khoxe 
bhair dusrea mon’xak, chodd korun ixttak, visvasant ghevn 
aplea kallzantlo baf bhair ghalcho poddtta. Oslem kitem tori 
Alfreda sovem ghoddlem asot ani tannem koslich bhidda 
nastana aplea sovem ghoddlam tem mhaka sanglem. 


Punn hem oxem kiteak ghoddtta? Thoddeach kalla modem 
okhondd sakramentachi bunhead halon tanchea ekvottak ver 
kiteak yeta kai? Haka zababdar konn kai? Ghov? Bail? 
Ghorchim? Xezaream? Oslem kitem ami aikolem mhonnttoch 
amchea monant zaitech prosn ube zatat. 


Eka yessesvi kazari jivitachi mozbut bunhead mhollear eka- 
mekak somzun ghevop ani ek dusreacheo chuki vollkhop, hi 
zaun asa eka yessesvi kazarachi bunhead. Karann konnuch 
monis ‘perfect’ oso asonk xokona. Zonn ekleak kosli nam 
kosli tori khodd astach. Punn he khoddicho goir-faido ghevop 
sarkem nhoi, portench zalear ti sudharunk vavurlear tantunt 
zaitem xanneponn asa. Poile svater zoddpean eka-meka lagim 
kosloch bhed nastana ugtteponim ulovop chodd gorjechem. 
Thodde pavtt koslea barik motthea vixoyacher goir-somoz 
nirmann zata hantunt dubhav nam ani oxe toren ghov-baile 


modim ttanv-ttinv zata. Punn xant monant hoikari vrut’ten — 


(positive attitude) ekamekan aple prosn suttave korpak zai ani 
dusre pavtt toslo prosn ubo zavpa sarki poristhiti nirmann 
zaunk diunk favonam. 


Chodd korun zoddpeam modem kestanvam zaunk mukhi 
karann mhollear tanchem koslei vostucher vo vixoyacher ek 
mon zaina tedna. Ani hea lhanxea karanna udexim upraslelim 
moddam kaim favttim zoddar poddttat. Ani oslea vellar 
somjikai vaprun to prosn suttavo korina zalear tacho porinnam 
vaitt zaunk pavta. Ghov-bailechea kestanvam modem tisrean 

tisro monis hantlo zata titlo pois ravta, tanche mezgotik 
-vochona. Chodd korun oslim ghov-baile modlim kizilam ani 
 goir-somoz je dispott’ttea jivitant ‘sitting room-ant’ nirmann 

zatat te apo-ap ‘bedroom-ant’ pavtoch suttave zatat ani 
` vatavoronn portem xant zata. 


ani gorom vatavoronn chaluch urta ani haka lagun Ihan bhurgim 

_ asot zalear tanchea monamcher pasun vaitt probhav zata. 

_ Bhurgim gineanachim aslear oslem tankam sap avddona. Punn 
hem oxem kiteak ghoddtta? Hem vattaunk kosloch upai nam? 
Ani osle kauz vattaunk zainant? Upai asat ani hem sogllem 
vattaunk zata, punn tem dor eka zoddpeacher ovlombun asa. 
Ani tannich hacher khol vichar korunk zai ani favo te upai 
gheunk zai. 


| Hi tori ek bori gozal. Punn thodde pavtti oxem-i zainam 
l 


KHOBRO 


Ze vorsam fattim eka ganvant ghoddleli khobor hi. Tea 
kallar atam zalea titli udorgot tedna zaunk nasli zait. Tea kalla 
ani aichea kalla modem bariksannen pollelear zaitich ontor asa. 
Punn jem kitem tea kallar tea ganvant ghoddlelem, tem aiz 
pasun hea amchea sudhorlelea somazant ghoddta. Hem sot 
konnuch negar vochot oxem mhaka disonam. 


Tea ganvant khoim ek ostori asli chodd zanntti nhoi, ani 
chodd nenntti-i nhoi. Punn modle piraiyechi. Angan 
suddsuddit, chotur, tiche kan ani dolle eka mazra bhaxen 
xittuk. Khoinsorui kitem-i zanv, konnui kitem-i korum, hem 
sogllem tika rokhddench gomtalem. Zolmachem tichem nanv 
‘Jebel’ aslem torui ak’khea ganvcho lok tika ‘Khobram Potr’ 
hea nanvan sarko vollkhotalo. Kidd ani mui tika ‘Khobram | 
Potr’ hea nanvan pachartalo. Karann, khoreponnim polleunk 
gelear ti ek jivem khobram potr zaun aslem vo dusrea utramni, 
amchean mhonnunk zata ti ek ‘Mobile Newspaper’ zal’li. 
Soglleo ganvcheo taj'jeo khobro Jebel mauxechea 
tonddantlean aikonk mellttaleo. Ani itlench nhoi, protek 
khobrek ti apli xempddi ani xingam laun mhonnlelea porim ti 
vaddoitali ani choddoitali. Ak’khea ganvant konnui zalo ani 
konnui melo, konn kazar zalo ani konn Golfak gelo hem 
sogllem ganvchem ‘up-to-date chart’ tiche lagim aslem. Suria 
udetana poi ti hacheo ani tacheo khobro korunk survat kortali, 


-to dis dharer poddlo ani chondrim udelo, torut bond kori 
nasli. Hacheo khobro taka ani tacheo khobro haka, korun 
ghor-dar soddun ti ganv bhonvtali ani oxe toren vinnakaronn 
lokanche ghorabe hulpaitali. Aplem ghor-dar varear ghalun ti 
- dusreachem ghor tharear ghalunk sodi. Punn lokancheo 
khobro korun tika melltalem tori kitem? Ekach utran sangchem 
zalear, kainch nam! Punn ti aplea svartha khatir oxem kori ani 
kun’nattkayecho uzo tichea monant ani kallzant pett'ttalo. 
Dusreachem boreponn tichean aple dolle bhorun polleunk 
kednach zai naslem. Heach khatir ti oslem vaitt kortub 
adhartali. Oxe toren zaitinch vorsam sorlim, zaitech ghorabe 
tinnem hulpaile, zaiteach zannanche abru he ostoren vinnakaronn 
varear uboile, punn itlem ason azun meren konnuch tika vostad 
sampoddlo nam. Punn oxem mhonnttat nhoi, Devachi nit yeunk 
vell lagta, punn ti yetoch ekdom khor yeta. Oxem kitem, hea 
“Khobram Potr’-a vixim ghoddlem. Okosmat ek dis ticher 
duens ailem ani tichi jib dhorli. Oxem zal’lean, tichean ulounk 
zaina zalem. Khunnam korun ti apleak zai-naka tem sangonk 
lagli. Oxe dis, sumanam, mhoine gele. Voizachem vokhod 
kortoch tika il’lo gunn poddlo ani matxi-matxi tichi jib suttli. 
Itle mozgotim te amche xanne ostorek anik ek konn tori chodd 
xanni budhvont sampoddli jinnem tika oxem sanglem: 


raka i 


“ Jebel, tum soglleo ganvcheo khobro kortai, hacho ani 
tacho man uboitai, dekhun Devan tuka hi khast lailea. Hachem 
bhogsonnem magpak tuvem atam amchea ganvchea vhoddilaxim 
vochunk zai ani to formaita tem pirajit tujea patkam khatir 
korunk zai. Nam zalear melea uprant tuka sorg kednach favo 

. zanvchonam. Tujea patkanchem farikponn tuvem hanga 
‘sonvsarant astanach, dinvchem poddttelem.’ Chodd xanne 
budhvontichem hem sangnnem aikon Jebel mauxek kitem tori 
bhoglem. Tichea khotteam kortubanchem chitr tichea dolleam 
samkar ubem zalem ani apunn jem jivit, jiet ailea tem sap vaitt 
mhunn tika gomun ailem. Ani ti raji zali dusrea disa tea 

ganvchea vhoddilak mellonk ani to formaita tem pirajit pallunk. 


Ti tea ganvchea vhoddilak vochun mellttoch ani taka aplem 
vaitt kortub ugddapem kortoch, ganvchea vhoddilan tika 
sanglem : “ Ostore, kallzan savn tujea vaitt kortubanchi dukh 
dhor ani tujea pattkanchem farikponn diunk hanv formaitam tem 
pirajit kor. Atam, hanga savn tujea ghara vetana, bazarant 
vochon ek jivi kombi vikti ghe ani bazarant savn tujea ghora 
pavo meren te kombiechem ekanek pak toddun vatter uddoi. 
Oxe toren kombiechim sogllim pakam toddun bhair uddoi, ek 
pasun pak tichea angar sanddinakai. Ani oxem korun zatoch 
dusre sokallim portun mhoje xim yo.” 


Itlem sompem pirajit dilam tem polleun, Jebel khoxi zali ani 
hansot-hansot bazarant vochon ek kombi vikti gheun ganvchea 
vhoddilan formailelem tea pormonnem kelem. Ghora pavta 
mhunnosor te kombiechim pakam mekllim zalim. Aplem pirajit 
somplem mhunn somzun Jebel mauxen ek lamb suskar soddlo. 
Dusre sokallim utthon ti te pakam naslole kombiek gheun 
ganvchea vhoddilaxim geli. Jebel mauxechea hatant pakam 
naslole kombiek polleun vhoddilan tika oxem mhunnttlem: 
“Xabas ostore, ekdom borem kam kelem tuvem. Punn itlean 
tujem pirajit somponk nam. Tacho atam dusro bhag urla ani to 
tuvem pallunk zai. Zalearuch tujea khottea kortubanchem 
farikponn tuka favo zatolem. Nam zalear, sogllem omtttea 
kollxear udok.” Hem tachem uloup aikon, Jebel mauxen taka 
portipall kelo, “Sang mhaka, Saiba, hanvem anik kitem ` 
korchem urlam ? Sang mhaka, tem korunk hanv kobul asam.” 
Toxem zalear tuje kan ugte korun aik: “Atam ailea te vatten 
voch ani tim sogllim toddun uddoilelim pakam ekanek punzai 
ani tim sogllim punzaun zatoch haddun mhoje lagim di, 
aikolaim? Ani hem kortoch tujem pirajit purnn zatolem.” “Punn 
_ Saiba, hem koxem xokeo zatolem? Tim pakam mhaka portun 
punzaupak mellchimnant.” Roddkulea tallean Jebel mauxen tea 
vhoddilak sanglem. 


_nhoi? Tim porot tujea hatik kednach mellchinam mhunn tuka 
atam sid’dh zalem nhoi? Tor zannam za, tujea svartha khatir 
_ jeo lokancheo khobro korun tumvem vinnakaronn lokancho 
abru—man varer uboila, to tankam anik porot kednach 
mellchonam. To tea pakam porim varear ubon gelo. Fuddarak 
anik oslem khottem kortub adharinakai, apunn toso dusro 
_ mhunn somzon ek borem jivit jie. Tujea hea tonddantlean 
_ vikhallim utram ucharun lokanche ghorabe moddunk 
bhonvonaka. Dusreanchea fuddarachi val he tuje jiben katrum 
naka.” 

Tea vhoddilachim him zannvik utram Jebel mauxechea 
tonddar ek lojechem thapott koxem poddlem ani ti apli chuk 
vollkhonk pavli ani ek novi monis zavn aplea ghora portoli. 


Amchea somazant, osle ganvche vhoddil amche modem nam 
zait, punn jerul chanttie-pavlak Jebel mauxeo kitleoch 
ximpoddleleo asat. Teo ami dekhleat astoleo. Ani kedna-kedna 
amkam tancho onnbhov legit amchea jivitant aila astolo. 
Mon’xachi jib ek darechi torsad, jika add nam dekhun zai toxi 
ti halta ani dholta. Ani oxem zatoch, zaitench vaitt amche 
modem posorta. Punn kitem-i zanv. Khobro, hi ek purvilea 
kallaveli pidda, ji azun meren hea sudhorlolea somazant apli 
tokli voir kaddun asa. Hi ek voxeachi koxi pidda, ji eklea 
vorvim dusreak ani dusrea vorvim tisreak yeta, ani oxem toren 
vaddot ravta. Sogllem kosak laitoch mhojea monant ekuch 
vichar nirmann zata : “ Hi Khobro korpachi sonvoim hea 
somazantli nattak zait kai?” Hacho zabab zonn ekleachea 
ontoskorna koddlean mellttolo, hantun mat dubhav na. Tor, 
amchea ontoskornna bhitor hat ghalun hacho zabab ami sodun 
kaddunk proitn korum-ia . Nam zalear....... 


TUJEM E-MAIL ADDRESS 
KITEM? 


Hea adhunik kallar sogllem kompiuttoracheruch cholta, 
kompiuttor..Internet...e-mail...modem.. ‘on-line-chat’ floppy, 
Scanner, CD writer,..e-commerce..adi, him sogllim utram ani 
iontram zaiteank ghoravim ani sodanchim zaleant. Atam veta 
thoim kompiuttoruch ...kompiuttor. Goem Sorkar Goem 
sorkari proxasonn atam soglle nodrentlean protek vibhaghant 
potr-vevhar korunk kompiuttorachi-internet-e-mail-hacho va- 
por korun korunk zai mhonntta. He dixen mhonnchem IT (In- 
formation Technology) Goem sorkaran khub motthim pavlam 
marlolim disun yetat. Amchea Goeantuch nodor marlear lhan- 
Ihan dhondekaruch nhoi bogor mod’dheom vorgachea 
kuttumbant legit tanchea ghorant kompiuttor disti poddtta. Hi 
ek khoxechi gozal. Karann sonvsar sudhorta ani bodolta toso 
mon’xani-i aplea jivitachi udorgot ani sudharnni korunk zai. 
Lhan bhurgim legit atam adle toren khill’khille (toys) gheun 
khellonant bogor CD Roms vaprun kompiuttor games 
khellunk sodtat. Atam hea kompiuttora veleanuch sogllo potr 
vevhar e-mailint leanuch zata. Zaiteank atam ttopalantlean chitti 
boroun patthoupacho iug sompot ailo. E-mail madheomantlean 
tujean sonvsarachea eka konnxeak savn dusrea konnxeak kaim 


minttam bhitor sondex Seite zata ani tacho zobab- -ul 

rokhddoch mellon gheunk yeta. Tea bhair ekdom sovai ani 
-sompeponnam. Tea xivai kaim toreche Kompiuttor software 
vaprun tujean tujea kompiuttora vhelean dusream desant tujea 
` ixttam-soiream lagim ulounk legit zata ani ISD poros khub 
sovai dorent poddtta. Tor hem zaun asa novol tontrik 
| udorgotichem. 


Hanv mhoje lekh jea masikakank potrank ani her disalleank 
boroitam te soglle e-mail madheomantleanuch tanche kocherint 
patthoun ditam. Adle bhaxen ttaip korun tachi “hard copy' 
kaddun hache-tache lagim diun potr kocherint dhaddchi goroz 
nam. Kaim minttam bhitor mhojea ghorantuch bosun mhojea 
kompiuttoracher e-mail madheomacho vapor korun 
xapkhanneachea kompiuttorant mhojean lekh kitleai vhodd 
akarache fottvam sangata te e-mailintlean dhaddunk zata. 
Zolm’ disachim kivam kosleach dhobajeachim karddam 
dhaddop atam e-mail pod’ dhot vapruntuch cholta. Atanchi pillgi 
tuvem tanche kodden tancho pot’to vicharlear tim tuka tancho 
ghorcho pot’to dinant punn rokhddoch e-mail pot’to ditat. 
2000 Mai mhoinneant hanv Potta retirak gel’lom bom mhaka 
kaim tornatteanchi (Kerala, Mumboi, Bangalore adi) tea xivai 
heranchi ollokh zali ani ami retir sompounchea vellar tannim 
soglleamni mhaka aplo e-mail pot’to dilo. Mhonnttoch sonvsar 
khoreanich bodol’la ani bodlunkuch zai. Sudharopacho vantto 
soglleank eksarko mellonk zai. Hacheruch dor ekleachi 
udorgot thorloli asa. Punn sodeak hem IT (Information Tech- 
nology) pixem jem posrot veta tantunt kaim goir somozui zaunk 
xokta. Karann sogllim sompeponnam hea sadhnam udexim 
mon’xak favo zaleant ani gham varoun kam’ korunk koxtt 
kaddun voir sorunk goddiek ami aste-aste visortanv zait? Ani 
oslea vellar disot ki e-mail internet adi...mhollear sogllem 
oxem mhonn. Punn hanv vachpeam mukhar ek lhan kotha 
dovortam ti vachtoch tumi tumchem mot hache vixim spoxtt 
monan manddchem ani ami khuim legun vetanv hacher thoddem 
lokx oddchem. 


“Ek bekar tornnatto nokri sodit-sodit Americache 
Microsoft mhonnlole vorixtt kompiuttor komponent eka 


| 


'helper '-achi nokri apleak mellot kai mhonn thoim gelo. Vaspus 


kortoch taka te komponichea Karbharean (Manager) favo te 
toren tachi ‘helper '-achea zageak mulakhat ghetli ani taka 
porikxea dili. Tachi mulakhat gheun somptoch ani porikxek 
tannem favo te porim zobab ditoch tea komponiche Karbharean 
taka sanglem “ Tuka amche komponent ek ‘Helper’ mhunn 
bhorti korunk amkam khoxi asa ani tuka survatek disak $30 
pogar ami tharaitanv. Punn tuvem poilem mhaka tuzo ‘e-mail’ 
pot’to diuncho poddttolo. Hanv tuka rokhddench ek amche 
komponichem tharailolem ‘form’ e-mailantlean dhaddtam jem 
tuvem bhorun mhaka portem e-mail-antelean dhaddun diunk 
zai. Hea formacher tuka soglli bariksann mevtoli, zoxe porim, 
tuvem khuinchea zagear, ani khuinchea disa ani khuinchea vellar 
savn kamak hajir zaunk zai tem ani her kama vixim dusri soglli 
mahiti. 

Totthakun tea bekar tornnattean tea Karbhareak bhiyeun- 
bhiyeun sanglem “ Mhoje lagim ek kompiuttorui nam ani nhoi 
mhonn mhojea nanvan e-mail pot’toi nam.” Ho tacho zobab 
aikun tea Karbharean tea bekar tornnatteak mhonnttlem: 
“Toxem zalear hi ek vhodd lojechi gozal....ani hacho orth oso 
zata ki tum hea sonvsarant jiech nam ani mhonnonuch tuka 
amche komponint mhojean nokrek ani koso dovrunk zata? 
Lojechi gozal hi !” 


Ho zobab aikun tea bekar tornnatteak gham suttlo. Portea 
paimni to thoincho bhair sorlo ani porot aple vattek laglo. 
Khuim vechem kitem korchem tem taka tea vellar kainch 
somzonam zalem ani tachea bolsant asle te fokot nim’nne $10 
khorchun bazarant vochun 10 kil tomattam vikhtim gheunk 
chintlem. Tim tomattam tannem viktim ghetlim. Ani tim 
tomattam gheun to dusre kodden vochun vikunk boslo. Don 
voram bhitor tannim tim 10 kil tomattam 100% (xembhor ttoke) 


faido korun vikrek ghalim. Hem aplem folladik pavl polleun to 

khoxi zalo ani apnnem faido kel'lo tea duddvanche uber to 
„porot tea bazarant ghelo ani, anik 10 kil tomattam viktim 
ghetlim ani adle bhaxenuch viklim....tor dusre favtti taka hea 
tachea supurlea dhondeant anik ogllem yes mevlem ani dis 
- sompta mhunnosor tannem kitlech pavtt tomattam viktim ghetlim 
ani faido korun tim porot viklim. Xevttim to dis sompta mhollear 
_ tannem tea disa apleak $100 soroll faido kelo. Ani oxe toren 
te ratri dhadoxi monan nidunk vetana taka ek sot yevzolem “ 
Mhojean mhoji tomattam vikunuch mhoji bekari pois korun 
dis-pott’tto giras zoddun mhojem udarpossonn korunk zata.’ 


Dusrea disa thavn to sokallim fuddem utthun tea bazarant 
ghelo ani ogllim tomattam ghetlim...tim vikunk boslo. Tim 
khoptoch anik...porot tomattam gheun tim vikun...ani disandis 
pott-tiddken vavrun aplo tommattam vikpacho novo dhondo 
mozbut korit veta. Thoddeam sumanam bhitor tacho ho dhondo 
boroch fulta ani paleta. Kaim mhoine sortat mhunnosor to aplim 
tomattam vikrek vhorunk sompem zaunchem mhunn ek hat 
gaddo vikto gheta.....punn tacho ho dhondo nettan choltolea 
karannak lagun taka rokhddoch to hat-gaddo vikun ek pick- 
up vikto gheuncho poddtta. Ani hea pick-upachea adaran to 
aplo dhondo anik mozbut korta. Tachea dhondeak ek voros 
sompta mhunnosor hea monxeak anik kitlech nove pick-up 
vikte gheunche poddttat. Tea xivai tacho dhondo vevosthit 
cholpa khatir taka anik sabar monis kamak dovorche poddttat 
ani hea sogllea kamdaranche mozotin veg-veglleam xaramni to 
fokot tomattanch vikta ani khub xrimont zata. 


Logn zaun, bhurgim zatoch taka ek novi yevzonn suchta, ani 
aplea kuttumbache surokxe khatir to apleak ani aple familik ek 
motthi Insurance Policy gheunk yevjita. Insurance dolalak 
fon korun to apleak avoddtta tosli insurance policy vikti gheta. 
Tanchem uloup somplea uprant to insurance dolal hea monxak 
tacho e-mail pot’to vicharta ani insurance policy khatir je-je 


‘Papers’ lagtat te taka apunn tachea e-mailintlean patthoitam 
mhunn sangta. ‘Mhoje thaim e-mail pot’to nam.’ Ho tacho 
zobab aikun to Jnsurance dolal ghonddolant poddtta ani 
thottakta. 


Kitem?? Tuje kodden azun meren e-mail pot’to nam? Hem 
koxem zaum yeta? Hem oxem xokeoch nam. Toxem tor tuvem 
‘internet-e-mail-e-commerce’ him adhunik sadhnam nastonam 
itli molachi dan dovlot koxi komaili? Ani hea xarant ek Million- 
aire zaunk koso pavlo hench mhaka somzonam.?Zorui tuje 
lagim e-mail, internet him adhunik sadhnam tujea 
dhonddeache survatek savnuch aslim zalear tum kitlo mukhar 
pavpacho tem tum zannoi? 


Tea insurance dolalacho ho prosn aikun ho tomattam vikpi 
milionnar thoddo vell ogich ravlo ani uprant taka oso zobab 
dilo : Hoi hanv bhes boro zannom, Mhoje lagim 
survatekuch savn e-mail pot’to aslo zalear hanv 
Microsoft kompiuttor komponint eka ‘Helperachi’ nokri 
aiz meren kortolom aslom ani him tomattam vikun ek 
milionar zaunkui pavcho naslom!!!” 


Mhonnttoch he lhan kothe udexim amkam koslem xikxonn 
melltta zait? Inglez bhaxen oxi ek mhonn’nni asa : “ Opportu- 
nity knocks only once” . Jivitant mon’xak ek bori sondhi 
ekuch pavtt tachea darar marta, hea vellar ti ollkhun gheun tika - 
bhitor gheun vengounk monxak aitem mon ani zannvai asunk 
zai. Hantuntuch tachem xanneponn asa. Internet, -email, e- 
commerce tujea jivitachi rajvott cholounk xokonam. Tuje 
kodden kompiuttor, e-mail, internet na punn dittaien vavr 
korpachi kopxi ani umedh asot tor tujean tujea koxttam vorvim 
milionnar zaunk zata. Tuji hikmot vaprun tujean dis rat gham 
varoun tujea jivitachem udarposonn korun tujea jivitak ek novi 
dixea diunk tujeach hatant asa. Bekarponnak lagun niraxiponn 
vengounche bodlek Devan dil’le bore gunn vaprun tujea 


3 haddunk tozvit kor....ani oxem korun jivitant yes mellounk e- 
5 ‘mail ani internet hea sadhnnachi zobor goroz asa oxem mhaka 
© zalear disona. 


Tor vachpea, he vixim tujem mot kitem? Bekarponnan 
© jivitant niraxi zaun noxibak xinttai vo asai tum toyar tujea 
jivitantle sondhek ollkhun gheun tika dar ugtem korunk ani tujea 
jivitant bhitor kaddunk? Tuzo nirnnoi atanch ghe anik fattim 
vollun pollenaka........ 


TAKE THINGS 
FOR GRANTED 


Don suman fattim mhojea eklea ixttan mhaka oxem mhonnlem 
“Hem voros khuincheanuch kobar zalem. Polleunk ghelear 
poiruch novem voros suru zal'lem kai dista, punn bara mhoinne 
soron ghele hem chintlear ojeapuch koxem”. Tea utrak taka 
zabab diun hanvem mhonnlem “Hea fuddem atam vorsam oxinch 
dhanvtelim, kedna suru zatat ani kedna somptat tacho amkam 
nemuch aschona. Karann jivituch amchem atam egdom ‘Fast 
Lane-intlean’ dhanvta dekun. Vorsam vetat titli amchi pirai mat 
vaddot ravta ani ami zantte zait vetanv hench amkam dison 
yetlem.” 


Atam anik ek novea vorsant ami proves kelo, ani toxem > 
polleunk ghelear hea novea xekddeantlem tisrem voros hem. 
‘New Millennium, New Millennium’ mhonnun ami poiruch 
gharannim ghali kaim diso, punn hea novea xekddeachim don 
vorsam kobar zaun tisreant ami proves kelo hench amkam soth 
mandunk ek vellar kottint lagot. Ani oxem-toxem korta 
mhollear hemvuim bi voros khuincheanuch sompon vetlem ani 
portunt amchea tondantlean tech vichar yetle. Tor hem amkam 
atam sodanchem lisanv xem zalam. Góyant pavsacho kall kobar 
zalo mhonnttoch, urleat te tin mhoinne, Otumbr, Novembr, ani 
Dezembr kitle rostent dhanvtat tacho amkam odmas pasun 


_mellona. Dezembr mhoinno suru zatoch Saibachea Pornneam 
- Góyam vochunk ami khottpott kortanv, Gdychea Saibachem 
_ fest zalem mhonnttoch, urleat te dis itle taktiken dhanvtat ki 
amkam kusvar korpache gunvllint astona natalanche ratrik 
matinnichea misak vochpacho vell zata. 


| Zaite favtt ami amchea jivitantleo soglleo boreo vostu 
= oxeoch kainch moll korinastana ami chalte ponnim lagu korun 
ghetanv. (Take our blessings for granted). Zaite favtt Devak 
ami amkam favo kel'leam soglleam denneam khatir dhinvasunk 
legun visortanv. Poile suvater, amkam vhoddantlem vhodd 
dennem mhollear Jivit. Ani hea jivitak pasun ami Devak argam 
diunk visortanv. Novem voros suru zatoch soglleank amkam 
nove nichev korunk sonvoim asa, uprant te palltanv vo nam 
palltanv tem soddun di. Ti dusri goxtt. Punn voros somptana 
tori, Devan dil’leam soglleam boreaponnam khatir ami taka 
argam diun dhinvastanv kai.?Ami vorsan-voros soglleam 
amcheam sonvsaracheam rattavollini guspotton ani revoddon 
astanv, kai favttim ami natalanchea matinnnichea zanv novea 
vorsachea misak legun vellar igorjent pavunk proyotn korinanv, 
ani mis suru zalea uprantuch amcho igorjent proves zata. Tor 
oxem kiteak ghoddta zait? Amchem jivit itlem taktikechem 
zalam ani amkam bilkul fursot asonam. Amchea pelleak legun 
ami thodde pautt dolle laun polleunk visortanv, amkam velluch 
mellonam. Amchea sorvbhonvttonim konn kitem korta, hem 
pasun ami nokllom. Amchem jivit amchech sorvbhonvtonnim 
rovoddlolem asa. Dor ek goxtt ami oxich challik laitanv...amchi 
vagnnukuch oxi zaun ghelea. 


Halinch mhaka ek monis nodrekh poddlo, khorem mhollear 
poddlo nam punn kaim kamank lagun hanvem taka sodun 
kaddcho poddlo. Zalem oxem ki mhojea dollpachea 
volterachem (rocking chair) rotesanv (re-caneing) matxem 
tuttlam dekun tem porot nittaer ghalunk hanv toslem kam korpi 
monis soddpak laglom. Tea vellar mhojea eka ixttan mhaka 


omukh zagear voch ani tem kam korta to monis tuka thuim 
melltolo mhunn sanglem. Hanv thuim ghelom ani tea monxak 
sodun kaddlo. Anik zaitinch kodelam thuim rotesanv kel’lim ` 
ubhim aslim. Tache koden bat-chit keli ani taka omukh disa 
amger yeunk tharailem. Tea vellar tanne mhaka sanglem “ Hanv 
tujem kam rokddench kortam patranv, punn mhaka tumvem 
hanga yeun tujea ghora vorcho poddtolo ani porot haddun 
mhojea ghora pavouncho poddtolo, karann mhaka donui 
dolleamnim bilkul disona. Hanv Kud’do.” Hem tachem 
sangnnem aikun hanv ojeaplom, kud’do, anik rotesany 
korpachem kam korta? Ojeap! 


Punn dusrea disa taka hanvem mhojea vangdda gaddient 
bosun ghora haddlo, to itlo kud’do ki taka mhojea ghorant 
bhitor haddunk, mhaka tachea hattik dhorun dor ek panvl 
marchem poddlem. Ghorant haddun taka eka zagear boson 
nittaer ghalchem asa tem dholpachem volter tachea fuddeant 
vhorun tachea hattin dilem. Tem tannem artun-portun poxeoun- 
poxeoun tachi barik topasnnim keli ani kitlem meren tem nittaer 
ghalunk zai, ani koslem mottem-vo barik rotesanv taka 
vaporlam tem mhaka sanglem. Uprant taka hanvem ghora 
pavoilo. Hanv khorench ojeaplom. Dusrea disa taka porot hanv 
tachea ghora vochun haddlo ani to favo tea akarachem 
rotesanv gheun ailo ani aplo vavr suru kelo. Tannem itle fikirin 
aplo vavr suru kelo ani tutlelem tem rotesanv sogllem katrun 
kaddlem ani tacher novem bosonk suru kelem. Hanv taka tachea 
lagsaruch bosun bariksannem tacho vavr polletalom. Dor ek 
burak mezun-mezun to aplo vavr kortalo, apleam bottam 
udexim to te burak saspun-saspun tantlean rotesanv pasar 
kortalo. Koslich oddchon nastana dor eka burakan tem 
rotesanv pasar kori ani oxem korun tannem ek odez vhoram 
zata mhollear tem volterachem rotesanv novem ghalun 
sompoilem. Tachem kam itlem nittol ani nivoll, ki tem eka: 
kud’dean kelam oxem tum kednach soth mandchona. Eka 
years mhaka tachi kaki diso punn Saiba" vordan taka 


Sila 


men 


khorench vakhanddpa sarki goxtt. 


Tachea dolleam babtin hanvem taka kaim prosnn kortoch 
tannem mhaka sanglem, “Hanv zolmant savn kud’do nhoi. Hanv 
6vi vorg pasun xiklam, uprant mhojea donui dolleanim 
| kud'deponn ailem. Khub dotor kele, Goeant ani Mumboint. 
© Dolleanchem operesanv legun kelem, punn tem yessesvi 
zalemna. Ani donui mhojeam dolleanchim vist pid'dear zali. 
Uprant konn tori mhojea sarko ek opphangull (handicapp) 
fuddem sorun mhaka Provedoriachea ghorant vhorun hem 
rotesanv korpachea kam xikunk bhorti kelo. Tedna tem kam 
Saibacheam Góyam xikoitale. Poilo hanv sap bhielom, hanv ek 
kud’do zal’lean hem oslem kam koxem xiktolom poi tem. Punn 
uprant mhojem mon sozman sangtoch somzolem, ani hanv chear 
disam moddim hem rotesanv korpachem kam xiklom. Heram 
kud’deam bhurgeam poros poilim tem hanv xiklom." Hem 
sangtanam tachea tondar ek chaltea monxa porim hanso 
kheltalo, apleacher ail'lea oddrusttak lagun to dhukinaslo. 
Tannem mhukar sanglem “Kitem kortolom, atam hanvem 
mhojem jivit kud’deaponnak ‘adjust’ korunk zai. Adim mhaka 
sogllem diso, punn atam kainch disonam. Hi tumchi imarot asa 
thuim poilem ek nolleanchem ghor aslem, bhurgeaponnar ami 
hanga hea ugttea zagear khelltaleanv, punn atam hanga vhoddli 
billding ubhi zalea. Hem sogllem sangun koslo faiddo? Punn 
kitem-I zanv jivitan monxan harr mandun gheunk zaina, ubo 
ravun mhukar vochunk proyotn korunkuch zai.....’ 


Ho monis atam 18 vorsam vodik zalim hem rotesanvanchem. 
kam korta. 16 vorsam zalim taka ‘handicapped’ hea nattean 
-eka-sorkari khateant rotesanv korpachi nokri mevli. Aplo dis- 
pott’to vavr korun komaita. Bail bhurgeank posta. Hench 
tachem kortub dusreank sfurti ani ut’tejon divpa sarkem. Tachi 
pirai asun-asun ek 38 tem 40 vorsam asot. 


Amkam Devan amche kuddiche soglle sandde zoxe porim 
kan-dolle-nak-hath-paiam bore toren dileat. Hanche vixim ami 


vorsantlo ek dis tori bosun vichar kela kai? Somazan oxe kitle 
monis asat zankam oslim bessanvam ani dennim favo zaunk nant 
torui te Devak argham ditat. Amkam hache voir niyall korpak 
velluch mellona.....karann ‘We take things for granted’. Hem 
novem voros suru kortana Novea Vorsache Nichev uprant kor 
punn, tuka Devan dil’leam soglleam denneam ani bessanvam 
khatir Dhonia Devak poilim argham di. Dor ek jivitantlem 
dennem Deva koddsunuch yeta ani toch tacho Dhoni hem 
visornaka. Poile suvater tuka favo zal’lea jivita khatir argham 
di....karann jem hem novem voros tum aiz polletai ani jiyetai 
tem polleunk ani jiyeunk zaite zann axele punn tem tankam favo 
zaunk nam...... tor tum kitlo noxibvont! Devacho Ghutt Devuch 


Zanna. Khorench! 

NOVEA VORSACHO NICHEV 
KELAI?? PALLXI MU?? 


Natalancho kunsvar vanntta, ani Natalachim porbim pattoitanv 
thuinch asanv. Natalanchea dansachi kanser azun nivllonkuch 
nam. Natalanche gunvllint astanam khuincheanuch Novea 
Vorsacho suria udelo. Anik eka novea vorsant ami proves 
kelo. Hea novea vorsant monxakullak kitem ravta tem 
konnacheanuch sangunk zaina, punn Novea Vorsachi porampora 
monan dovrun amchean Novea vorsache nichev kelea viret 
ravunk zaina. Koxe ravunk zait?? Nichev korinastana ravpak 
amkam koxench zaina. Kaim nezo ghelea vorsa kel’le nichev 
tum janerachi 6 tarik zata mhollear te kodek marlei zalear. 
Ghelea vorsa zalem tem zalem. Tem sogllem fattim poddlem. 
Atam tacho yad korun xinnok kosloch faiddo nam. Punn hea 
vorsa, novea vorsant nove nichev korunk zai. Jerul korche.!! 
Punn gombhirtaen pallxi Mu? Zalearuch faiddo!! 


Koslich otitai korinastana sangchem mhollear sadharon 
monxak novea vorsache nichev koxe korche hem bilkul 
kolponna nam. Nichev kor-para-kor. Eklo korta mhonn dusro 
korta, dusro korta mhonn tisro korta...... ani oxem hem cholot 
ailam. Hakach lagun chodd xe novea vorsache kel’ le nichev Tin 
Raianchi (Three Kings) porob zanvche adinch bhavonn vetat. 


Hem oxem ghoddun yeta zaiteam sovem. Mhoje sovem legun! 
Hi fott nhoi, punn asoll soth.!! 


Kaim favttim ami akarunk zaina title vhodd nichev kortanv. 
Amchi opekxa mollbak tenkta punn, khorea monan pollelear 
he babtin te kel’le nichev pallunk mat amche proyotn khub 
oskot zatat mhonnlear hanv chukchona. Te folladik korunk 
amche kodsun vhoddle yotn disun yenan. Hem sorv sadharon 
monxa sovem disun yeta. Hea karanak lagun uprant kaim 
favttim monis fokt sompe nichev sodhun kaddtta ani te pallunk 
tozvit korta. 


Novem voros amkam kosli bori sondhi dita zait? Ek bori 
sondhi amkam favo zata ti mhollear, amcheam fattlea jivitacher 
ek bariksannen nodor marpak. Amchea fattlea jivitan amche 
sovem khuim kitem voir-sokol zalam, khuim amim chukleanv, 
sanddleanv, hem sogllem nittaer ghalunk amkam Novem Voros 
ek bori sondhi dita. Ani heach khatir Novea Vorsache nove 
nichev korpant yetat. Punn te kel’le nichev palltat vo nam ti ek 
dusri goxtt. 


Atam hanga prosn ubho zata to mhollear, he Novea 
Vorsache nichev kedna savn utponn zale vo te kedna savn 
korpant aile?? Oxe kollun yeta ki je meren Novem Voros 
sombhorombhpak survat zali te meren savn Novea Vorsache 
Nichev korpant aile. Ani te mhollear sumar 4 hozar vorsam | 
fattim savn. Oxem mhonnttat ki “Babylonians” hannim hi 
porampora poili survat keli. Zorui hi Novea Vorsachi survat 
poili Mars mhoinneant savn zatali jednam tancho xetki (farm- 
ing) vavr suru zatalo. Uprant hi Novea Vorsachi survat Janerak 
suru zali. Dekun tuvem nichev keleai-i te moddlei tor niraxi 
zanvchi goroz nam. Porot “Babylonians"-am bhaxen Marsache 
ek tarker savn pallunk survat kor. Zoxe porim te korit. Punn 
kitem zanv, hem novea vorsache nichev tuka tujea fattlea 
jivitacher ek barik nodor ghalunk ek sondhi zanvchi, 
kheritponnim fuddlea borea disank tum ontrekhun ravunk ek 


tuka jivo bhorvanso zanvcho. “Babylonians-am” modhim ek 

oso somoz aslo ki jem ek monis Novea Vorsa disa korta vo 

-apnnaita hacher vorvim tachea fuddlea akhea vorsacher 

probhav poddunk xokta mhunn. Hea Novea Vorsa disa tum 

© mouza martana, hacher ilem tujem lokx ghalunk visronaka. 
Novea Vorsak ievkar ditana he kaim Sasvot Novea Vorsache 
nichev (Perpetual New year Resolutions) korunk vinoitam: 

- Tujea ixttam-mitrancho ugddas korun tankam ek bhett na tor 
fon kor. Chodd korun addleam ixttank (old friends) Tancho 
monan rag asa tor to visor ani to mog moipasan bhorun kadd. 

- Zorui tuje koden koslich bhavsavnnnim pallur: zaina tor 
dusreank bhavsavnnim diunaka. Tujea monantli malis ani 
mhelleponantlo mekhllo za. 

- Kuttumbant rogtache bhandpas sambhallunk ani rakhunk 
tozvit kor ani dusreankui oxem korunk xikoi. Kuttumban 
khuinch ttanv-ttinv zalear tem zagear ghalunk vavr kor, tem 
zogddem zaunk sondhi nirman korinaka. Kuttumbantli 
dusmankai, kizillam pois kor ani mog-moipass vistarunk 
panvllam mar. 

- Kuttumbantleo barik-sarik chukhi vhoddle dongor korun 
dakhoinaka. Tuji jib sambhallun talleak lai. Gorje bhailim 
utram ucharinaka. Ek fautt bhair poddlolim utram porot 
gheunk khub moskil. 

- Tuje sovem dusreacher chuk adharlear ti ollkhun 
bhogsonnem mag. Appunuch sarko asam oslem mon tum 
gheun bhonvonaka. 

- Zorui tum kaim karanank lagun ragan fulloun dusreachea © 
kansullacher don fullounk sodhtai zalear, matso xant za. 
Thoddo vell ogo rav. Uzvo hat tujea kallsavanchea bolsant 
ghalun 1 te 10 meren mez. Hacho porinnam kitem zata to 
polle. Tum thotaktolloi!! 

- Sodanch tuje tondar hanso khelloi — anik dha vorsam tujem 
jivit vaddoitoloi. Rag monan gheun vorsan voros 
"bhonvonaka, begin mhataro zatolo1! 


DUBHAV ANI AP-DUBHAV 


en vorsam pattim ghoddleli ghoddnni hi. Tea ganvant 
dog bhav jiyetale. Vhoddlo bhav kazar zaun don vorsam 
sorlelim. Dhaktto bhav kolej xiktalo. Whoddlea bhavachi 
potinn derak aplo khaxea bhav zal’lea porim mandun 
bhoinnicho mog taka ditali. Eka-mekakachea mogan tim tegaim 
ek kuttumb koxo jiyetalim. Kosleai vixoyacher tanche modem 
goir-somoz zalo zalear bhasabhas korun to tim pois kortalim. 
Punn okosmat ek dis, visvas aslo tantunt dubhavan tanchea 
ekvottak futt ghali. Tea disa dhaktto bhav nheson khoim tori 
bhair vetana tachea buskottacho ek butanv tunttlo. To portun 
xinvonk tannem aple voniek sanglem,. Aplea derachi 
oddchonn polleun vonien rokhddoch buskott tachea angar 
astonach sui ghevn butanv xivonk survat keli. Tachim 
fokanddam korun hansot-hansot mhonnlelea porim ti aplea 
vavrak lagli. To butanv xinvon zalea uprant sutacho dhago 
katrunk mhonn tinnem aplem tondd tachea horddeak tenkoun 
dantamnim to dhago tunttoilo. Punn teach vellar ticho poti 
ghorant pavon sorlo ani tannem sogllem zonelantlean pollelem. 
Aple potinnin toxem kitea khatir kelem tem chintunk tannem 
bilkul proyotn kelonam. Punn, tem polletanch tachea 
mostokan naka zal’le noxtte dubhav rigle ani tannem tea disa 
savn aple bailecher vikh vonkpak suru kelem. Taka somzaun 

| sangpache proyotn tache potinnin ani bhavan kele punn 

- dubhavache savllen tache chintpacher itlo kallokh ghatlolo ki 

to tanchem kainch aikunk kobul naslo. Ani, oxe toren tanche 

| modem futt poddun, tachea dhakttea bhavcher ghor soddun 

-vochpachi palli aili. Lhan-xea karannak lagon dubhavan 

© tanchem modem vhodd tufan nirmann kelem ani xekim ghov- 
bailechea visvasak uzo lailo. 


‘Dubhavachem patok vaitt’ oxem mhonn amchem modem 
ek mhonn’nni asa. Tor oxem asa tem dhubavachem patok 
zacho porinnam amche chaltea jivitant vaitt zaunk yeta. 
“Dubhav' mhollear eka mon’xacho vhodd dusman, zaka protek 
mon’xan fuddo korcho poddtta ani bhov thodde pavtti monis 
tantunt zoitivont zata. Dubhav itlo mozbut ki taka soirigot 
nattak korpachem boll asa. 


Tor ho zalo eke torecho dubhav, zo ek monis dusrea 
mon’xa babtint kaddtta, vo zache vorvim mon’ xachea kallzant 
zaum monant ek vhodd modd uprasta. Punn heach prokaracho 
anik ek dubhav mon’xachea angant vosta ani zaite pavtt monis 
tea dubhavcho gulam zaunk pavta ani oxem zatoch to aplech 
udorgotichea rostear addambe ube korta. Ani oslo dubhav 
zachi hanv khobor korunk sodhtam taka mhonnttat ap-dubhav 
vo ‘Self doubt’. 


Protek mon’xak, protekh disa, torekvar poristhitint hea ap- 
dubhavacho onnbhov melltta ani dor eklea mon’xan taka fuddo 
korcho poddtta. Eke toren polleunk gelear ho ap-dubhav zaun 
asa ek xirap (curse) zo mon’xache protek vattechea pavlamni 
apli tokli voir ubarta. 


Zaitech pavtti ami onnbhovlam astolem ki, jedna ami 
koslench vhodd kam’ hatant ghetanv, vo kitench korunk 
ievjitanv, tedna tea kama vixim sabar toreche nhoikari dubhav 
amche toklent rig ghetat. Ani zaite pavtt osle naka zal'le ap- 
dubhav monant rig ghetoch te tujem ut’tejonn ani umedh pasun 
sap bigddaun uddoitat. Ani oxem zatoch kaim pavtti monis 

apunn kitem kam’ korunk ievjita tem survat pasun korunk 
pavonam. To hea ani tea dubhavachea sankhlleamnich revddon 
ani ghusponn urta. Dubhav zaun asa ek moddpi hatiar jem eka 
mon’xachea angant astoch, te-tea mon’xacho sogllo vavr nirfoll 
korun uddoita. Karann, ek monis kuddin kitlo-i mozbut asum, 
punn monan oskot zait tor, ho ap-dubhav taka kosoch mukhar 
sorpak dinvchonam. Ho ap-dubhav zaun asa zalelea porim 
ek khunni, zo mon'xachea ut’tejonnacho, itxeacho ani 
bhorvanxeacho pasun khunn korta. Ani jitlo monis taka bhiyeta 
vo tachea hukuma khala cholta, titlo to tea mon'xacher aplo 
odhikar choloita. 


Protekh mon’xachean vegllea-vegllea mollancher 
koslimnam-koslim novlam ghoddoun haddunk zatat. Karann, 
dor eka mon’xak Devan kosli na tor kosli kola dilea. Punn 
zaitech pavtt heach ap-dubhavak lagun monis aple kolecho 
purnn faido gheunk fattim ravta, ti dusreache nodre mukhar 
haddunk pavoch nam ani ti magir thoinchea thoinch chepon 
veta. Ap-dubhavak lagun to aplem pavl mukhar marunk 
bhiyeta ani fattim sorta. Hea vellar taka tachea ixttamni zaum 
ghorcheamni aplo pattimbo ani ut’tejonn diun tachea monachi 
xokti vaddounk aplo adar diunchi goroz. Karann, zaite pavtt 
dusreachea sangnneamni ani sohokara udexim ek monis aplo 
ap-dubhav sudhronk xokta ani visronk pavta. 


Vhodd zannar sangtat ki ho ap-dubhav pois korpak ani 
monachi xokti vaddovpak protek mon’xachea hatant asa. Ani 
ho ap-dubhav pois korpak ani tacher zoit vhorun yesvont 
zavpak eka mon’xan ji vost vo kam korunk mukhar sorunk zai, 
jem korunk to sodanch bhiyeta ani tednach ki tachean apli 
jivitantli hi vhodd oddchonn pois korunk zateli. 

XIL 


NN eg look for colour, never look for face, look for 
one s character and see what you can trace’. Oxi ek inglez 
bhaxen mhonn’ni hanvem khoimsor tori vachleli. Ani ti 
vachtoch, mhojem mon thoddo vell vicharant poddlem. 


Te mhonn’nnecho konknnint orth oso : ‘Angak pollenaka, 
rupak pollenaka, punn mon’xachem xil (Character) polleun 
kitem chitraunk melltta zalear polle.” Oi, khorench, zor aiz dor 
eka mon’xan ti voili mhonn’nni aplea jivitant kosak laileli zalear, 
zaitem borem ievpachem, oxem mhaka dista. Karann, zaite 
pavtt ami mon’xachi porikxa kortanam, tachea nhespak, rupak 
ani ulovpak chodd mhotv ditanv. Ani te mozgotim tachem xil 
kosak launk chuktanv, chodd korun, zogmogit nhespa ponda, 
sobit rupa bhitor ani godd-godd ulovpa pattlean ek vhodd 
xingacho devchar liplolo asta. Ani to eka disa aplo khoro 
rupkar dakhoita. Punn kaim pavtti hem chodd usram zata, 
ani title mozgotim hixob korunk zaina titlem vaitt kaim mon’xam 
thaim ghoddun yeunk xokta. 


Halinchea disannim amchea Góyant ghoddlelea 
goxtteancher lokx ghatlear, hanv kitem sangunk sodtam tem 
tuka vachpeak sid’dh zatelem. Ek borea xilacho monis 
soglleankuch avoddtta. Ani tachi tust korinxi dista. Ek borea 
xilacho monis somazant dusream mon’ xank ek nomunno zaunk 


yeta. Punn dusrea ordhan, eka vaitt xilachea mon’xak konnuch 
lagim dovrunk kobul zaina. Sogottuch taka zata titlo pois 
dovortat. ‘Ek pavtt chor, to sodanch chor.” Tech porim ek 
pavtt zor mon’xachea xilacher kallo dag poddlo tor to portun 
nitoll korun taka novem rup diunk ekdom moskil. 


Zaite pavtt mon’xachea jivitant tufanam uprastat ani 
tacher zoit vhorunk mon’xan kosle-kosle upai sodun kaddche 
poddttat, vo kaim sudharnnechim pavlam marchim poddttat. 
Ani zaite pavtt naka zal’leo vaitt tallnneo legun monant 
ghuspotat. Hea vellar zor xant monan ami amcho prosn suttavo 
korunk proyotn korinanv zalear, hacho vaitt porinnam 
dusreancher zaunk xokta. Ek borea xilacho monis apleak 
khuxalkai mellunk zai mhunnon, dusreak kednach 
dukhovchonam. Apunn toso dusro mhunnon to sodanch lokxant 
dhortolo ani jedna kosleim kam’ to korunk fuddem sorta, ani 
tacho porinnam tor dha lokancher zatolo zalear, tedna tem kam 
suru korche adim to chearui bazumni bariksannen chint’tolo. 
Dolle dhampun kudd’ddea porim urmottponnan uddki kednach 
marchonam. 


Mon’xachem xil mhonnlear ek chodd moladik vost, zachem 
mol duddvamni korunk zaina. Nhoim mhonn, ‘XIL’ tem ek 
pavtt hogddaitoch tujean tem dukonar vochun duddu diun 
viktem gheunk zaina. Tem dor eka mon’xachea jivitant 
survatekuch thavn asta, ani monis vaddtta tea pormonnem tacho ` 
rong vo rup bodlot veta. 


Konnuch monis zolmant savn vaitt xilacho zolmona. Punn 
to somazant vaddtta toso tache sorbhonvtonncheo vatavoronna 
ani ixtt-mitram pormonnem to aplem xil ghoddoun haddtta. Ani 
hem xil borem vo vaitt zaunk dor eke veakticher ollumbhun 
asta. 


He babtint taka tachea vhoddilam koddchean margdorxonn 
mellunk zai. Lhanponnant: savn ghorabeant astana 
pata H a avoi- See -i vigda lavait 


asta. Hea xilachi bunhead bhurgeacho avoi-bapui tachea 
_bhurgeaponnaruch savn ghalta ani zoxe porim fatrar-fator 
© dovortoch ek imarot ubi zata toxich bhurgeachi, vorsan-voros 
© pirai vaddttoch, hem xil apxinch rup gheta, ghoddun yeta. 
_ Bhurgo xallek vochunk lagtoch hem tachem zil borem vo vaitt 
ghoddunk tacher xikxokacheim hat-bott asta. Hi, bhurgeam 
sovem asleli zababdari avoi-bapaimni toxich xallentlea 
xikxokamni chukhoinastana pallunk zai. Tednach ki bhurge 
fuddarak bore nagrik utortele. Dha zannank avoddttat toslea 
xilache monis zatele. 


Borea xilachea mon’xachea angant anik ek vaodd gunn 
misoll zal’lo asta. Ani to mhollear, ‘Dhei’ (Principle). To ek 
dheivont monis zata. Oso monis ek megnett zal’lea porim 
dusreank rokddoch aple sovem voddun haddtta. Borem xil 
mon’xa thaim asop chodd gorjechem. Nokrek pasun ravtolo 
zalear, xikpa sangata tuka borem xil asunk zai. Ani hem tuvem 
sthapit korunk tujea xilacho dakhllo (Character Certificate) 
xallentlo, kivam kolejintlo, kivam Ponchaiatintlo haddcho 
poddtta ani tednach ki borea xilachem mol kitem tem gomun 
yeta. 


Zaite pavtt, zaite monis borea xilachea mon’ xacher chikol 
marunk proyotn kortat tem ami aichea hea somazant dehktanv. 
Ani hem te fokot aplea svartha khatir kortat. Tanchea 
nanvacher chikol marun, him ani tim addka-naddgam korun 
somazache nodre mukhar taka sokla uddounk vavurtat. Naka 
zal’lim loch’channam tancher xevttitat. Haka ‘Character 


Assasination’ (Xil-acho khun korop) mhonnttat. Svarthak 
lagun osleo ghoddnneo amche modem zaiteo ghoddleleo ami 
polletanv. Oslea mon’xanim sontos apleak ani ghat peleak 
korun apunn apleach hatamni aplo fondd ustitat mhonn chintunk 
zai. Karann, oslim kortubam adarun to apunn kitlea komi 
xilacho monis tem somazak sobhemazar dakhoun dita! 


SMALL THINGS COUNT 


Dae pavtt ami amchea sonvsarache rattavollint ghuspon 
astona lhan vostuncher vo dhaktteam ghoddnnukancher 
amchem lokx zoborxem oddinanv. Amkam dista ki osleam 
lhan vostunk amchem mon divop mhonnchem amcho vell 
pidd’ddear korop. Zaite pavtt tujem hem chintop sarkem 
zait. Karann zonn ekleak ap-aplo vell vhodd kimticho ani vell 
. bextto hogddail’lo portun kednach yena. Thodde pavtt amche 
modem osle monis asat ki te disacheo donui ghoddio muie 
(ant) bhaxen vavurtat ani aplea sonvsarachi udorgot kortat, 
hankam amchean mhonnonk zata ki tankam Ihan vostuncher lokx 
ghalunk vell favna. 


Amchea dispott’ttea jivitant jin’savar toren Ihan-lhan vostu 
ghoddttat tancher ami lokx ghalinanv. Thodde pavtt mud’dom 
zalear thodde pavtt besarmaien. Ami inglez bhaxen zaite pavtt 
to-to vell yetoch ‘Small things count’ oxem mhonnttanv, 
hantunt polleunk ghelear zaitoch orth asa, zaitench sot asa. 


Kaim vorsam fattim ek dhakttulich ghoddnnim ghoddleli tachi 
mhaka yad yeta. Tedna hanv iskolacho bhurgo. Nnovechea 
vorgant xiktalom. Xevttache porikxeche dis te. Obheas 
korche khatir sodanch sokallim 4.30 vorancher utt’tthalom ani 
sat voram meren obheas kori. Mhojem mez zonelak tenkun 
aslem. Ghorachea matxe mukhar ek dhakttulench rumddachem 


_zhadd aslem. Godam sokallim panch vorancher, ekui dis 


chukoinastana ek kogull (kuckoo) tacher bosun koo-koo korun 


` thambonastana arodd martali. Hem tichem dor dis koo-koo 


korun ekech bhaxen arodd marop mhaka obheas kortona 
karandai diso ani obheasacher lokx vochonaslem. Eke toren 
tichem tem aroddnnem mhaka ek uchambollai koxi zal'li. 
Protek disa toseach-tench tichem roddnnem aikun hanv 
bejearlom. Tem mhaka bilkul avddonna zalem. Kaim disam 
uprant hanvem ek mann’nni kaddli, nhidunk veche adim thodde 
fator ektthaim korun zonelar dovorle ani sokallchi ti kogull tea 
zhaddar bosun apli karandai suru kortoch te tic! er xevttun 
marun tika thoinchi dhanvddaili. Hem segit chear dis sumar 
chol’lem. Punn ti kogull sokallchi thoim yeun bospachi ani 
aroddpachi mat thambli nam. 

Ek dis tea kuddant ek xezarcho zanntto dadlo pavun sorlo. 
Mhojea mezar asloleam pustokam kuxik ani zonelar fator asat 
te polleun taka kitem atthvench dislem zait, ani tannem mhaka 
te vixim vinchar kelo. Ani, hanvem te fator kiteak thoim 
dovorleat tem taka sangchem poddlem. Mhozo zobab aikun to 
hanslo ani apurbayen mhojea mathear hat bhonvddaun oso 
uloilo ‘Young man, you are mistaken. Every morning the 
Kuckoo sings a different song’. (Bhurgea, tum chuktai. Dor 
sokallim ti kogull vegllem-vegllem git gaita.) Punn ticho avaz 
tujea kanacher itlo patt zala ki to tuka sodam ekech torecho 
koso dista. Khorem sangchem zalear tum tichea gavpacher 
lokx ghalina dekhun tichea gavpachi sundortai ani ontor tuka 
kollona. Tuka ti ek chaltich vost zaun gelea. Faleam ti kogull 
kitem gaita ti chint divn aik. Faleam gaita tench ti portun 


‘porvam gaichi nam, punn dusrem kitem gaiteli. Oxe toren ti 


protek pavtt kitem novem-novem gaiteli ani tum bariksannen 
lokx diun aikolear tantuntlo forok tuka gomtolo. Tea 
zanntteachim tim zannvik utram aikun te kogullek hanvem 
fatrail’lea bodol mhojem mhakach vaitt dislem, mhojem mon 
mhaka khaunk laglem. Fuddle tin-chear dis tannem sanglelem 

toxench kelem. Ani to kitem sangtalo tantunt zaitoch orth aslo, 
zaitench sot aslem hem mhojea kannanim hanvem aikolem. 
Ektthaun dovorlole fator bhair uddoile. Obheas korpachi 
suvatuch bodli keli. Horxim polleunk ghelear hi ek sadhi lokx 
vochona tosli goxtt punn chint’toleak ani sozmoteleak zaitench 
kitem xikoum yeta. Te goddiek savn hanv zaitench kitem 
xiklom. Ani azunui xikot asam. Tea zannttelean mhoje kan 
ugoddle, tea bod’dol hanv taka dhinvaxi. 

Ami kristi lok, dhormacho kaido. pallunk zai dekhun dor 
Aitarak misak vetanv. Punn soglleankuch aiz mis zata titlem 
‘short’ kel’lem zai. Zo padri mis komich tem ordhea vora 
bhitor sompoita to soglleankuch avoddtta. “To novo Padri kur 
mat ekdom boro tannem aiz poilem mis rokhddench 
sompoilem. Padri Vigaran kel’lem zalear to vor lavpacho.” 
Osle uch’char lokanchea tonddantlean ami zaite pavtt aikoleat. 
Lamb provochonn konnakuch naka. Odik borem zait 
porvochonnuch naka! ‘Padri Vigaracho xermanv aikunk ubgonn 
yeta. To portun-portun tench sangta ani xermanv lamboita. Kitem 
sangta mhunn toch zanno’ Oslem ulovp tor zaiteank amkam 
sodanchench zalam. Punn chint diun dan-mon lavn xermanv 
aikoteleak to Padri Vigaracho xermanv dor pavtti atthvoch 
lagtolo, ani to aplea xermanvant kitem tori novench sangta 
mhunn taka gomtelem. Dor pavtti konnui padri aplo xermanv 


sangtana to koslo tori novo sondex bhavarteank dita, karann ` 


tacho xermanv Devachea Xubhvortomanacher atthaplolo asta 
punn aikoteleanche kan tache vixim lokx dinant ani te bhere 
zaleat zalear to babddo mhunnun kitem kortolo?? 

Punn aicho monis itlo taktiken asa ki kaim vostu taka 
sodancheoch zaleat ani hea khatir teo taka mhotvacheo disonant. 
Teach khatir lhan vostu kontak dhorinam ani kaim vostunk 
mhotv dinam. Zor lhan vostu kontak dhorleleo zalear kitlem 
borem zatem nhoi? Karann lhan vostunk-ui mhotv asa nhoi? 
Punn konnacher mhunn xinn korum yeta? Amchem jivituch 
oxem!! 

TUVEM JIVITANT 
90/10 GUTT ONNBHOVLA? 


dn jivitant kedna tori 90/10 mhonnttat to gutt aikola, vo 
onnbhovla? Hea 90/10 mhonnttat tea guttachi bhov thoddeank 
khobor asa ani jea konnak khobor asa tanchea jivitant khoroch 
bodol zala. Tum to tujea jivitant apnnaixi tor tum khorench 
ochoriam polleunk xoktoloi, ani jivitant yes mellounk pavtoloi. 
Punn zannem konnem hacher durlokx dilam tankam kosloch 
faido yeunk nam bogor tanchem jivit kaim favtti trasanchem 
zaunk pavlam. Tannim jivitant koslench yes chakonk nam. 
Khonti-uskeam xivai tannim anik kainch onnbhovunk nam. Heo 
khonti huske mon’xacho moladik vell vibaddttat, rag-krodh 
ixttagotincho nas kortat. Oxe toren ixttank ixtt nuksonn zaunk 
pavtat. Oxem zatoch jivitak koslo orthuch nam oxem dista ani 
haka lagun sonvsar monxak koddu lagta. Oslem kitem tori 
kednai tujea jivitant tuka dislam zait. Kainch bhievpachi goroz 
nam. Tujean he oddchonnintlo vegllo thorpak zata. Tor koso? 
90/10 gutt somzun ghe ani to tujea jivitant vevharant ghal. 
Zalearuch tujea jivitant kitem tori bodlop tuka disot. Zalear ho 
90/10 ghutt mhonnttat to kitem? Oso tum vinchar kortoloi 
nhoi? Ugddas dhor: “Tujea jivitant tuka vo tuje sovem 
kitem ghoddtta hacher 10% (dha ttoke) thorlolem asa. 

Ani urlele 90% (nnovodh ttoke) tum hea sondorbhan koso 
vagta tacher thorlolem asa. Ho zaun asa 90/10 gutt.” 


Mhonnttoch hem sogllem kitem? Ek sangchem zalear 10 © 
ttoke jem amche sovem amchea jivitant kitem-i ghoddtta tacher © 
amcho kosloch tabo (control) asonam . Somoz tum tuje familik © 
gheun mottorant khuim pois veta ani okosmat tujem mottor ` 
vatter bond poddtta. Vo tum dusrea prantant thavn vimanan 
porot ganv ghora portota ani viman don horam uxir zata ani 
tuzo tharailolo kariakrom soglloch voir-sokol korun uddoita. Vo 
tum somoz ag-gaddien provas korta ani signal podil’lea 
karannak lagon tuji gaddi 15 minttam modem thoinch tharon 
urta. Hea soglleam ul’lekh kel’leam 10 ttoke ghoddnneancher 
tuzo tabo asunk xokonam. Zalear, dusre 90 ttoke veglle. He 
tum koxe toren sodun kaddtta? Sompem. Zoxem voir sanglam, 
tum oslea vellar koso vagta hacher 90 ttoke thorlolem asa. 
Rostear tambddem signal poddtta tacher tujean kainch korunk 
zaina, punn tem tambddem zalem mhonnttoch tum koxe toren 
vagta hacher tujean jerul tabo dovrunk zata. 


Hanv kitem sangunk sodtam tem spoxtt zaunk hanv ek 
udharon hanga ditam. “ Tum sokallcho ofisak veche adim tuzo 
nosto kortanam, okosmat tuji Ilhan opurbaechi dhuv yeta ani 
tujea khomsacher aplem chavechem kop otoita. He lhan 
ghoddnnecher tuzo bilkul tabo asonam. Atam hanga uprant 
kitem ghoddttelem tem tuje vagnnukecher thorlolem asa. Tum 
tuje dhuvek chav otoilea mhunn boball marxi, thapott marxi ti 
jerul roddunk lagteli. Tem chavechem kop mezache deger 
dovril’lem dekhunuch tem apleacher votonk pavlem oxem 
sangun uprant tum tuje ghorkarnnicher rag kaddttai. Hea vellar 
tuje ani tuje ghorkan’ni modim utrancho uzo zata. Uprant tum 
ragan papodd koso fulon bhitor veta ani tujem khomis bodolta. 
Porot bhair ye zalear tum polleta tuji dhuv azun meren thoim 
fugar zaun roddtta ani ti apleacho nosto korunk pavonkuch 
nam. Itle mezgotin vell dhanvta ani tichi xallechi bos tika chukta. 


ZC k A 6 


Tuje ghorkan’nik-kui vell nam tichi Khobor gheunk karann tika 
© aplea kamak vochpacho vell zal’lo asta ani ti apleache toearent 


| gul’ zata. 


Tuji mottor bhair kaddun tum cheddvak vhoron xallek 
pavoita, tuka uxir zata dekhun tum mottor vegan choloita ani 
osle poristhitint astana RTO tuka thamboun koddok talanv dita. 
Thoim tujim anik 20 minttam oxinch RTO kodden uzoti korun 
somptat. Xekim tum ordhem vor uxir tuje dhuvek gheun xallek 
pavta, tuji dhuv aplem beg gheun utthon bhair dhanvta ani tuka 
‘goodbye’ korunk legit visorta. Tum bejear zaun tuje 
kocheriche vattek lagta. Kocherint ordhem vor uxir, tum tujea 
mezachi chavi ghora visron aila mhunn tuka gomta. Zalem nam? 
Ak’kho dis pidd’ddear! Dis sorta toso anik-anik kitem tori 
vankddem zait veta tem tum pollet urta. Bejear zaun tum ordho 
dis rojea gheun ghora veta. Ghora voch zalear tuje ani tuje 
ghorkan’ni modim adle toren sogllench vevosthit nam. Uprant 
tuji dhuv ghora yetoch tichea-i tonddar sodam porim amurko 
hanso nam. Tor hem sogllem kiteak lagon ghoddunk pavlem?? 
Sokallche tuje vagnnukek lagun nhoi? Aicho dis tuzo kiteak zait 
oso vaitt zaunk pavlo hem sangxi? 


a) Te Chaiek lagon B) Tuje dhuvek lagon? C) Tuka 
talanv poddlo mhunn? D) Vo tukach lagon? 


Mhojea mota pormonnem hea voilea prosnacho zobab zaun 
asa D. Tuvench hem sogllem ghoddun haddlem. Chav tujea 
khomsacher votlea uprant tuka tuje vagnukecher tabo na zalo. 
Khomsacher chav otlea uprant tea panch sekenddam bhitor tum 
koso vaglo tacher tujea fuddlea disacho xevott tharovlo. 
Khorem mhollear tuvem tea vellar he toren vagpacho: “ 
Kopantli chav tujea khomsacher otlich nhoi? Ani tuji 
opurbaiechi dhuv roddunk pavil'li. Tedna tuvem oxem 
mhonnpachem: Kaim nezo bai, dusre pavtt chaeichem kop 
hatint astana chotur rav.” Tuvem bhitor vochun gop-chup 


tujem khomis bodolpachem ani itlea mhunnosor tuji dhuv 


apli chav piuen aple xalleche vattek lagpachi ani zait 
goddie tujean tika sodam porim beij diun bosint choddounk 


zatali. Dusrem mhollear tum mogan tuje ghorkan'nik bhair | 
sorchea adim kis diun tujea ofisak vochpacho...tuje 


kocherintlea mezachi chavi ghorant visorchonaslo.....uxir 
zalo mhunn mottor rosten cholounk goroz yeunchi 
nasli...ani....talanvy vattoupacho...ofisak vellar 
pavpacho....dis kitlo vegllo zavpacho.” Hem tuka atam 
gomun ailem?? 


Mhonnttoch atam ami eka prosnacheo don bazu polleleo. 
Punn donaincho xevott don toramni zalo karann....don toramni 
vaglo dekhun. Ugddas dhor tujea jivitant 10% kitem ghoddtta 
tacher tuzo tabo asonam, punn hea 70% ghoddnnukam vixim 
tum tea vellar koso meren vagta hacher xevottche 90% thorlole 
asa. Ho 90/10 gutt vevharant ghalche kaim mud’de hanga 
dakholl kortam: 


Tuje babtin konnem-i kitem-i vaitt uloilem zalear rokhddich 
tuvem voir-sokol zavpachi goroz nam. Thoddo bhov xant za.. 
Uchamboll zaunchi koslich goroz nam. Ainsache fattir udok 
veta toxem tuvem vagnnuk appnnaunk zai. Favo titlich tachi fikir 
gheunchi, gorje bhair uchambollai korchi nhoi je vorvim tuzo 
dis ibadd zait. Chukichi vagnnuk appnnailear goddiek tum tuzo 
ixtt nuksonn zaxi, tea xivai karann nastana tuzo rogtacho dab 
vaddon vochot. Bholaikek mar. 


Somzum-ia tum tujea mottoran vo iskuttorin Fatodd'dde 
futtbol mechik veta, vatter tuka mukhar cholta ti bos fuddem 
vochunk bilkul vatt dinam. Zalear tum hea vellar kitem 
kortolo? Ragan bejear zaun mutthin tujem motor vo iskuttor 
dhaddaitai? Vo tujea tonddantlim kaim rongit utram bhair 
Kad dun tea bos. ddraivorak xiraptai? Vo nettan tujem 
dhanvterem vhoron te bosicher dhopko martai? Somoz tum ek 
5 minttam futtbol mechik uxir pavlo zalear tujem konnak 

ukhaile bosik lagon tuvem tuji vagnnuk gorje bhair kiteak xime 
bhair pavounk zai ? Ani oxe toren tuzo dis kiteak ibadd korunk 
ai? Hea vellar 90/10 guttachi yad kor!! Ho 90/10 gutt teach 
vellar vevharant ghal. 


Somzum-ia tum vimanant bosun Góy thavn Mumboi veta. 
Tea disa okosmat kaim tontrik karannak lagun tujem viman 
- Dabole vimantollar savn ek dedd vor usram bhair sorta. Haka 
lagon Mumboi tujem kitem-i kam’ tharailolea vellar aslem tem 
tuka chuklem. Zalear vimanant bostoch tuzo rag tea ‘Air-host- 
ess-acher’ kaddun faido koslo? Tujem viman uxir uddan 
_ korpak tacho kosloch aspav nam, zalear tuzo uzo tacher funkun 
_ tuka kainch mellpachem nam. Odik borem zatem tuje kuxik 
_ bosun axil’lea provaxeachi tuvem ollokh korun ghetil'li. Gorje 
bhair uchamboll zaun kainch borem yeupachem nam. Portench 
zalear tuje bholaikecher vaitt porinnam zavpachi xok’etai 
vaddtta. 


Osle prosong tujea dispott’ttea jivitant uprastoch 90/10 
guttacho vapor kor ani tuzo dis bore toren sar. Hachi survat 
aizuch kor.....ani kitlem boreponn yeta tacho tuka rokhddoch 
odmas mevtolo...... uprant mhozo ugddas kor ....ani 90/10 gutt 
mon’xachea jivitant kitlo faideacho hem tum jerul onnbhovunk 
pavtolo. Pavcho!! 


KAZARI JIVIT 


BP mhonnttat ki kazar zaunchi ani sorgar vechi khoxi 
soglleankuch asa mhonn...ani hi khoxi soglleank asa dekhun 
zonn eklo apli pirai zatoch favo tea vellar lognacho sonvskar 
zoddtta. Kaim zann soirik korun logn zatat zalear thodde bhov 
noxibvont asat te mogan poddon satvo sakrament zoddttat. 
Zaiteank kazari jivit ek sort koxi ji thodde pavtt dhodd asta 
zalear kam zannank sap pok’ki zaun ticho far zata. Aiz kitleach 
zannamnim ho sopurnn ‘Satvo Sakrament" moddun tache 
tirpatte keleat te ami amchea dolleamni dekhtanv ani oxe toren 
zaiteamni ‘Kazar’ ek bavleancho khell korun soddla. Xikop 
vaddlam titlem monxachem gineanui vaddlam ani titlinch 
mon’xache chali-ritint bodolpam nirmann zaleant. Thodde favtt 
him bodolpam mon’xak faideachim zaleant zalear dusre vatten - 
zaite favtt tim be-faideak poddleant ani eka sukhan jietelea 
ghorabeache kuddkean kuddke zaun poddleat. 


Aichim kazaram moddonk, ghorabe futtonk ani 
kuttumbacho vidvas zaunk karann kitem zait? ‘MOG’ mhonnttat 
to moladik gunn heam ghorabeamni nam kai? ‘SOMJIKAT hi 
tanchea kazari jivitant kednach bhitor sorunk na kai? Vo ek 
monacho ekchar zacho kazari jivitant ghov-bailek chodd goroz 
to tanche modem nam kai? Zor he tinui gunn kazari jivitant 
nant zalear dubhava viret tea ghorabeant antrea poirean vadoll- 

ufanam uprastelinch. Kazari jivit hem fulanchem painnem 
xem hanv mhonnpak sodinam . Tantunt kantte-khuntte misoll 
"le astelech ani jivitache vatter ek na ek dis te toptelech. Punn 
pois korunk ghov bailechea hatint asa ani zata title te vichun 
addun bhair uddounk proyotn korunk zai. Punn ghov baile 
modhem ‘MOG’ aslearuch he kantte kaddun uddounk zainant. 
Tanche modem ekameka sovem ‘SOMJIKAI’ aspachi nibel goroz. 
Dogaimni ekamekachim monam ani kornneo vollkhunk zai, tednach 
ki tanchean kazari jivitachem voddem sangatan hea tufanantlean 
-surokxit tanddunk zata. Chear paimancho ghoddo chukta ani 
don paimcho monis chuklo zalear vhoddlem ojap nhoi. Punn 
| heo lhan-motteo jivitantleo chuki ki ekamekan bhogsun vhorunk 
goroz ani zata titleo teo pois korunk vavrunk zai. 


| Ek kazari jivit mhollear ek vorixtt somdir. Ani 
konnacheanuch sangonk zainam hea somdirant ken'na tufan 

_uprasot tem. Zaite pavtt oslem tufan uprasonk vhoddlem karann 
naka. Ek dhakttulench nib puro uzo pettonk ani oslea vellar 

tor somjikai nam zalear to uzo rokhddoch fankarta. Kazari 
jivitant visvasachi chodd goroz. Potinnin aplea poticher ani 
potin aple potinnicher sodanch visvas dovrunk zai. Ho tancho 
visvas kednach bigddonk favona. Jea disa ho tanche modlo 

_visvas tunttonk pavta, tea disa thavn ghov-baile modem aslole 
sombondh tuntt’tat ani sogllem urlelem vaitt hache udexim bhitor 
sorta. Visvasachem dor tuntt’toch dubhavachi kitt monant rigta 
ani ho dubhav soglleancho vidvas korta. Zaite pavtt hea 
karannak lagon ghorabe doxim zaunk pavtat ani kazari zoddpim 
ghottasfott ghevpachim pavlam legun martat. 


Kazareamnim ek monant dovrunk zai ki ek ghov-baile modli 
soirigot mhollear ek bhov vortea molachi soirigot. Ti sambhallunk 
thodde pavtt ekamekan zaite teag korche poddttat. Karann, 
ekamekak pure toren vollkhunk ani ekamekacheo sonvoimio 

- gunn chali op Kosak launk vo mandun gheunk boroch vell veta. 
- Soiriken kazar zatat tanche modem oxem chodd ghoddtta. 
Karann soirik kortolo vo kortelem cheddea zanv cheddvache 


fokot bore gunn dakholl kortat ani vaitt gunnacher dhampnnem 
ghaltat. Te magir uprant kazar zatoch aste-aste voir sortat ani 
ghorabeantli xanti bigddaitat. Oslem vatavoronn ghorabeant 
nirmann zatoch tacho lhan bhurgeancher legun vaitt porinnam 
zaunk pavta, ani kaim pavtti bhurgim pasun vaitt vostu xiktat. 


Zoxem hanvem poilem sanglem , lhanxea nibak lagon 
vhoddlim tufanam ghov-baile modem uprastat. Eke ghoddlele 
ghoddnecho mhaka ugddas yeta. Soiriken tanchem kazar zal’lem 
ekamekacheo chal-riti, sonvoimio, ekamekak kainch khobor nasli. 
Kazarak ek mhoino zanvche adinch tanche modem kijilam suru 
zalim. Ani hachem karann kitem zait? Vhoddlem nhoi. Punn 
dhaktuleach karannak lagon uzo pettlo. Bailek Viddiocher 
‘Hindi’ filmam polleupacho chodd xok, punn ghovak avodd 
fokot inglez filmam polleupachi. Dusrem karann bailek 
Aitarachem inglez Mis aikopak zai. Ti mhonntta konkani 
bhaxen padri kitem sangta tem aikonk apleak ubgonn yeta. 
Ghovak lhannponnim savn konkani bhaxen Mis aikopachi 
avodd. To inglez Misak vochpak kosoch toyar nam. Ghov 
bailechi khoxi korunk kobul nam, nam mhunn bail ghovachi 
khoxi koxich mandun gheunk toyar nam. Kosleach vixoyacher 
tanchem ek-mon nam. Somjikai nam. Kazareannim visrunk 
favo nam ki kazar mhollear ek divop-ghevop ani kitench voir- 
sokol zalear tem hansun-khellun vhorop. Hatuntuch eka khoxal 
ani anondhbhorit kazari jivitacho gutt liplolo asa. 


Kazari Jivit eke torechem avhan jem yessesvi korunk zonn 
eklean vavronk zai. Punn hem KAZARI JIVIT sukha- 
follachem zavpak tantunt Devachoi aspav asa. Poile suvater 
Devacho axirvad asonk zai ani zhuzam-moddam jim kazari 
jivitant uprastat tim Devanuch pois korunk zai. Zoxe porim ami 
mhonnttanv, zo kuttumb ekvottan magnnem korta to kuttumb 
ekvottan jieta. He mhonn’nnent zaitench sot asa. Ani zo monis 
Devacher puro visvas dhorun cholta, to kednach fottovna. Hem 
sot ami sodanch ghott monant dhorunk zai. Oxe toren KAZARI 
Wi IVIT hho ave itlem saves lond E 

SODANKAL CHOL.....CHOL.... 
ANI TUJI BHOLAIKI 
SAMBHALL 


Do. eka monxak, zanv magir to gorib vo girest ek axa asta 
ani ti mhollear apleak bori bholaiki aschi. Oxe mhonnttat ki bori 
bholaiki zan asa mhonn sonvsarantli vhoddantli vhodd girestkai 
jika dusrem anik kainch ek sor zaunk xokna. Khorench, eka 
monxak bori bholaiki asop mhonnlear tem Devachem ek vhodd 
dennem. Nam zalear, somzum-ia ki eka mon’xa lagim naka titli 
girestkai asli, punn taka favo ti bholaiki naslear tachea jivitak 
kosloch orth uronk nam. Dekun bholaiki mhonnlear chodd 
mollachi vost zache vorvim dor ek monis aplea jivitacho dorzo 
khub voir kaddunk xokta. Inglez bhaxen oxi ek mhonn asa “He 
who has health has hope, and he who has hope has every- 
thing”. Mhollear, ‘Zaka bholaiki asa tache lagim bhorvanso 
asa, ani bhorvanso asa tache lagim sogllem asa’! Barik 
niyall’lear hanttun khub orth ani soth asa. 


Aiz monis bholaike vixim zaiti kallji ani upai ghetil’lo 
nodrekh dista. Atam xaranich nhoi punn ganvanim legun 
‘Health Club’ sthaponn zaleat. Bholaike zagrutai aste-aste 
amchea kopollant rigunk reg Hi ek vhodd khoxechi aer, 


Monxachi kudd bholaiken bori ani ghottsannen (fitness) aspak ` 
dor eka veokticher thorlolem asta. Kudd tondorust ani ghott | 
astoch, sompeponnin duensa add ti zuzunk xokta. Jivitache | 
kaim nem kaide asat te ami amchi bholaiki rakhpa khatir dor 
dis pallunk zai ani vevharant ghalunk goroz. Monxachi bodolti 
jivitachi chal, khanna jevnnachi sonvoim aichea kallant koslim- 
koslim duensam nirmann korta. Atam vochot thuim ‘Fast Food 
Parlours’ ani ‘Chinese Fast Food’ vete merek vochot thuim 
ollmbheim sarke uthponn zaleat, hanttle kaim dorjedar zalear 
chodd —xe soglle ‘duplicate’. Ani atam konnui bekar axil’lo 
ek mez gheun bosta, kivam ghaddo ghalta, ges pettoun kail 
tapoita, kaim ‘sauce’-acheo battleo nodrekh poddtta toxeo 
ubheo korta ani apunn ‘Chinese Food Specialist’ mhunn 
boddai marta. Ani uprant him pott fuggim khanna dispottim 
khatoch tuje bholaikecher koxe toren porinamm korit tem tuka 
bhogllea uprantuch kollta. Torunn ani bhurge piraeche tornatte 
ani modle piraieche monis legun kaim fautti koslea-koslea 
duensak boli poddttat. Adhunik jivitachim ani jevnna- 
khannachim vaittam him. 


Protekh eka monxan zanv to magir cheddo vo cheddum , 
dadio vo bail dor disa apli bholaiki sambhallpa khatir kaim 
niamit vell kosrot (exercise) korunk tharaun dovrunk zai. 
Kuddik niamit kosrot divop chodd gorjechem nam zalear ti allxi 
zata ani zodd zata. Jitli kuddik tum kosrot dita titli ti sudd- 
suddit ani ghott (fit) urta. Dor disa niammit vell kosrot korpak 
tharaun dovrop mhonnlear ek vhodd avhan. Punn hem avhan 
dor ekttean aple bholaike khatir rakhun dovrunk chodd 
gorjechem. Kaim fautti oxem zata ki ek monis nettan kosrot 
korpak survat dita, ek dis, don dis korta punn tisrea disa 
allsaent susegad nidon ravta. Uprant chovttea disa tich gozal, 
kosrot korpak uttunk paim-ench ukllonant ani oxem korun hem 
avhan jem asa tem thuinch bhavonn veta, ani avhan bhavonn 
veta titli uprant tuji kudd-ui bhavonn veta ani nam kolltam tum 
= -nam- n-koslea duensak beli perdana 


Hanv sangonk sodinam ki kosrot korop mhollear 
voranchea-voram khuim eka Vyamxallent (Gymnasium) vochun 
-voznnam ubharun ani haddam moddun kosrot korun dis bhor 
gam kaddop. Soglleam von chodd molladik ani jerul folladik 
kosrot tuje kuddik, jika duddu moddche lagonant, khuim 
_vyamxallent vechi goroz asonam, nam mhunn kaim adhunik 
-iontrancho vapor korcho poddonam ani konnach dusrea 
mon’xacho-i adhar gheunchi goroz asonam. Hi kosrot ji tuje 
_ kuddik ek khorich faiddeachi zaunk yeta ti kosrot mhollear 
- *Cholop’ (Walking). Zaite pautt cholop hi kosrot amche kuddik 
kitli faiddeachi hem parkhunk ani onbhovunk ami sap 
_ chukhtanv. Dusre konn legun tor sokallim panch horancher vo 
_ sanje aimorecher uttun chollunk kivam dhavunk laglo tor, kaim 
fautti ami tankam pixe mhonnttanv vo tankam hansunk ani 
fokandamm korunk fattim ravonanv. Aiz amchem jivit itlem iontram 
bhaxen (mechanical) zalam ki mhaka dista, amche modle kaim zann 
chollunk visorleat mhollear hanv chukh adharchonam. Atam koslem- 
i kam korpak kivam khuinch vochpak amkam motor-gaddieo 
vaprunk zai. Teo nastana amchean mhukar sorunk zaina. 


Aiz vochot thuim voiz kivam her vevsaek monis je monxachi 
ghottsanne (fitness) bod’dol xikop kivam sol’lo ditat te cholop 
he kosroticher bhorpur bhar ghaltat. Cholpa udexim tujean tuje 
kuddik sabar boreponnam mellun gheunk yetat, jim okhddam 
vorvim legun kaim fauttim mellonant. Kaim favttim okhddam 
gheun legun, voiz tuka omkoch vell cholonk formaitat. Monxan 
kominch te survatek ek pondra minttam tori cholop 
apnnanvpak goroz, aste-aste ho vell tujean magir sumanache 
sumannan vaddounk zata. Sokallcho suria udeche adim ani 
uprant sanjer suria denvtoch ho vell cholpak egdom boro. Hea 
vellancher vattavronn egdom xantt ani nivoll asta dekun. Punn 
voizuki viddneani sangtat ki tujean tuka zai tea vellar cholpacho 
vell tharaunk zata, tujea kamachea mekhlleaponnak favta poi 
tedna. Punn chukoinastana, cholpachi sonvoim mat mon’xan 
apnnaupak chodd goroz. 


Disa-dispottim cholop korop mhollear tuji kudd sudd- ` 
suddit urta, tujem jivit allxi zaina, kuddichi jirvonn legun 
okhddam viret vevostit zaunk xokta, tujea angantleo oglleo | 
‘Calories’ ( kuddint jevnna pasun toyar zal’leo xeokti 
mellpacheo vostu) asat teo hea cholpa udexin apxinch zollon 
vetat ani tuje kuddik mottsanentlo rakhunk zata. Tech toren tuje 
kuddint axil’li chorob (Fats) ji bholaikechi vhodd dusman ti 
cholpa udexin apxinch virgullun kivam jirun veta ani kuddichem 
vozonn komi zalem mhonnttoch tuka tujea jivak burgeponn 
koxem disun yeta. Motti kudd rogg-ak rokddench amontronn 
korta. Tea xivai anik kitlech faidde tujean hea cholpa udexim 
apnnaunk zata. Cholpachi survat amchean kitleach toreni 
korpak zata, : zorui tor tum ek unch mallienchea bildingant 
vavurta, tor tujean “lift” vaprun voir veche boldek soglle 
panvdde choddun tuka zai te mallier vochum yeta. Ghora savn 
khuim tuka lagim kosleach kamank vochpak zai tor, gorje bhair 
tujem dhanvterem kiteak vapurtai? Chollun ghelear chodd 
borem zatem, bholaike nodrent ani petrol-a babtin legun. 


Cholop survat kortana kaim gorjeche mud’de monan 
dhovrunk chodd gorjechem. Poile suvater, tujea paiank ek 
boro, mhollear mharog nhoi, punn tujea panvllank vevostit 
koslech tras zainastana bosta poi toslo mocheancho parr, mei, 
ani mottvem kallsanv kivam ‘Slacks’ (dill kivam sudoll kalsanv) 
ani ek patoll ‘T-Shirt’ chodd korun kapsachea sutachem (cot- 
ton) toyar kel’lem ghalchem. Survatek ek thodde dis mhollear 
ek suman bhor, cholop tujem aste zanvchem, tech porim 
thoddea vellachem. Somzum-ia survatek ek pondra minttam. 
Uprant aste-aste tuka sompem lagta te porim ho cholpacho vell 
ani cholpachi pod’dot kivam speed-dui matxe-matxe 
vaddounchi. Zorui tor tujean sumanank sat-ui dis cholpak vell 
korunk zaina zalear kainch nezo, survattek ek sumanche char 
te panch dis tor tum cholop korxi zalear khub faiddeachem 
mhonnpachem. Tuji cholpachi pod’ dot ani vagnnuk tuka zai 
logi fe och, tuji kudd aprini he oo zullon zatli 


(adjust). Sogllem tharear poddttoch, tumvem disak komich tem 
45-60 minttam tori cholpak khottpott ani sonvoim korunk zai 
-ani hi sonvoim niamitt fuddarak chalu dovrunk vavrunk zai. 
` Oskosmat cholop bond kelearui bholaikecher porinnam zaunchi 
© xok’ketai asa. (Goddiek mottsan odikh vaddtta) 


Dusri ek ghoxtt cholpa babtim sangchi mhonnlear, tujem 
_ nemlollea vellachem cholop somptoch, tuka tuje kuddik khoros 
vo puro zavop oso prosong ievpak zaina. Tujem cholop purem 
zalem mhonnttoch, ek dha minttam kudd sap-sup korun, 
kivamn nasto gheun tumvem tujea dusrea fuddlea vavrak 
lagpachi tuka xokti asunk zai. Zorui tuka oxem korunk zomonam 
zalear tujea cholpant khuim tori tum chuk adharta. Vo tum 30 
minttan cholun ailea uprant magir ghorant yeun tor sap thokonn 
bajer xevttun poddtta ani susegad anik ek hor bhor nidhtta 
zalear hem cholop tuka nhoi re puta! Tujim cholpachi pavllam 
khoim tori chukttat!! 


Anik xevttak cholpa babtin ek nimannem sangchem 
mhollear, zorui tuka koslich kallzachi, rogt-dabb-chi, goddea 
muttachi, kivam figddachi, vo remattilachi, vo barik zhor, 
monn’ne marpachi, adi pidda asa tor, tumvem cholunk survat 
diunche adim tujea voizachi barik-sarik budd ghevop chodd 
gorjechem ani to formaita poi toxench tumvem vagchem. Nam 
zalear, hanvem cholunk formailam mhunn tum sodam sokallim 
vo sanjer chollun....chollun kaillintlo usllun ujeant poddxi ani 
vinnakaronn trasant poddun uprant mhaka roddxi!! 


GORJEVONTANK 
ADHARAK PAVLEAR... 
DEV TUKA JERUL PAVTA. 


L E adhar diuncho oxem amkam amcho kristi 
dhorm xikoita. Zorui tum gorjevontak ani akantak 
sampoddloleank adhar dium-xi tor tujea akantachea vellar tuka 
Dev pavta. Zaite pavtti koslich oddchon amche mhukar ubhi 
zali tor ti oddchon suttavi korunk tea-tea vellar Dev tharailolea 
monxak ek anj bhoddvo koso tujea mhoreant daddhun dita ani 
tache vorvim tuka tuje oddchonintlean suttka favo zata. Oslea 
vizmitan Devacho hat asta hem soth mandun gheunk zaite pavtt © 
ami sap visortanv vo amchem gorv amkam tem soth mandun 
gheunk sondhi dina. Osle onbhov amkam amchea khasgi jivitant 
khub khepek mevlea astole. Akantachea vellar dusmanachea 
pasun adharak pavlear tem tujem kortub Deva thaim mahan zata 
hantun kosloch dubav nam. Ani borea kortubancho inam tuka 
aiz nam falleam jerul melltach. 


Dusreanchea adharak tum pavlear magir konnui to zanv ani 
koslich aplea faideachi axea korinastana onnulki monxak 
legun oddchonintlo mekhllo zaunk tuzo hat dilear tujer Devacho 

Aiz zaiteam amcheam moddleam sovem jivitan apleponn bhitor 
sorun dusreank adhar korpachi bori sonvoim amchea jivitanli 
nattak zait veta. “Apunn apleak Dev somestank” oxem zaite 
amche modle chintant ani aplem jivit sartat. 


“ Te sanje vellar thoim kallukant rostea deger ubhi aslole 
zantte ostorecher tachi nodor pasun sarki poddonasli, punn torui 
tanne tea ordhea uzvaddan tichem mukhamoll polletoch taka 
-oxem dislem ki ti zantti ostori kosle tori oddchonek 
sampoddlea ani tika tea vellar adharachi chodd goroz mhonn. 
Tannem apli gaddi vhorun tiche mottorak tenkun thamboili. 


f Zorui tanne te ostorek polleun aplem tond hanstem kelem 

_ torui ti taka polleun matxi ghaborli. Ek hor odhikuch zal’lem ti 
thuim rostea deger ubhi asli, punn konnuch yetea-vetean tika 
thamboun adhar diunk mukhar sorunk nam. Hea dadleacho 
besurvanno koso bhes, ani tachi lacharkai tachea mukhamollar 
polleun tichea monant kitleach noikari vichar ubzolet. Tea 
dadleak pollelear, to char dis tori upaxim asa oso konnui 
sumar korunk aslo. Ho apleak abhgat korit kai? Apleak dukoit 
kai? 


Tea dadleak somzolem ki ti zantti ostori apleak polleun khub 
ghaborlea mhunn. Tacho bhes polleun konnui ghaborpachoch. 
Tea xivai bhailem sorvbhonvttonchem vattavvoronn khub 
thondd aslem, thonddaiecho kall to. Aplea jivak thoddo dhir 
gheun to mhukar sorlo ani tika mhonnlem : “ Tum bhienakai, 
hanv tuka mhozo adhar diunk ailam. Bhair thonddai asa dekun, 
tum bhitor tujea mottorant boslear tuka thoddi ubh mellpachi. 
Mhojem nanv....Bryan....Bryan Anderson. 


` Te zantte ostorecho mottorache ek ttaier (tyre) ponkkchar 
zal’lo. Ani hakach lagun ti thoim konnachoch adhar nam zaun 
khuntt koxi ubhi asli. 


Bryan-nan anik vell pid’der kelonam. Taborttop tichea 
mottari ponddak vochun, ‘jack’ gheun ticho ponkkchar zal’lo 


ttaier kaddun dusro ghalunk vavrak laglo. Hem kam kortana 
tache bottank kaim lokhonddache zorre lagun kat vochun 
rogot yeunk laglem. Torui tannem porva kelinam, ponkkchar 
zal’lo ttaier nikllaun dusro boro ttaier tichea mottorak bosoilo. 


Ttaieracho nimnno nott-boltt volltana, te zantte ostoren 
aplea mottarachea zonnelacho arso soklla denvon tea dadlea 
lagim ulounk survat kelem. Aplem nanv ani khuim ravta tem 
taka sanglem, ani apunn khuim vetalim temvui bi taka mahiti dili. 


“Zorui tor tum mhojea adharak pavunk nasloi zalear mhojem © 


kitem zavpachem tem hanv nokllom. He tuje doyall kornnek tuje 
upkar koxe attounche te hanv nokllom” tinnem Bryan-ank 
mhonnlem. 


Tichim utram aikon Bryan-nan aplea tondar hanso khelloilo 
ani kainch nhoim koxem korun dakoilem. Tinnem taka kitle 
duddu kai mhunn vincharle. Tea vellar ti taka kitlei-i poixe farik 
korunk raji asli...karann zorui to thambonk naslo zaler tichi 
hallot kitem zavpachi ti tika bhes bori khobor asli. Bryan-ak 
tor apnnem kel’lea vavrak apleak mozuri mellonk zai oslem 
kainch poddun vochunk naslem. Tachea chintpa pormonnen ho 
taka ek vhoddlo vavr nhoi aslo, punn gorjek sampoddloleak 
apnnem adhar kelo itlench to zanno aslo. Hea adim taka tachea 
jivitan sabhar zannanim gorjechea vellar aplo hat diun adhar 
kel’lo, hem to bhes borem zanno aslo. Jivitan dusreank 


oddchonik sampoddleleank adhar korcho hench to zanno aslo, 


ani to oslem kam khup khepek kori. 


Bryan-nan te ostorek sanglem, ‘zorui tum khorench mhaka 
mhojea vavra khatir farik korunk sodhtai zalear, dusre pavtt 
tuka konnui gorjevont monis nodrekh poddlear taka favo ti 
duddvanchi vo her mozot kor ani tea vellar ‘tumvem mhozo 
ugddas kelear zata.’ 


Ani oxem sangon Bryan ti mottor ‘start’ marun ghelea uprant 
apunnui thoimsorlo koddsorlo aniaplea mottorant ghelo. Ti sanz 
W nch khub RS k punn torui tem kainch 


intinastana to apleach chintnanim buddun astana aplea ghora 
ochpache vattek laglo. 


Kaim kilometre mhukar apli gaddi choloilea uprant te zantte 
ostoren rostea deger ek dhakttem khannavollichem dukonn 
ollelem. Tinnem apli gaddi thoim rostear ubhi korun ti bhitor 
koffi piyeunk gheli. Tika to zago atvoch laglo. Chodd vhoddli 
nitollsan ani sobitai te khannavollik nasli. Itlean thoim bosun 
astana, ek ‘waitress’ tichea mhoreant yeun tika ek nitoll tuvallo 
_haddun dilo tichem bizlolem matem pusunk. Tinne to ghetlo ani 
ti tea ‘waitress-ak’ polleunkuch urli. Ti gorbest asa ani ticho 
| porsudd zavpacho vell lagim pavla oxem tinne sumar «elo. Itlem 
| asonui ti hea khannavollichea dukonar akho dis bhor vavurta 
tinne odmas kelo. Torui tichea tondar ek amurkoch hanso 
khelltalo. Tichea bhesak polelear ti jerul duddvanche 
oddchonek sampoddlea oxem te zantte ostorek gomun yeunk 
vell laglo nam. Punn tichi poristithi itli vaitt astanai tinne apleak 
ollokh pasun nastana itlea mogan ani moipasan aplea sovem ti 
vaglli mhunn ojapli. Ani tea vellar tika Brayan-acho monant 
ugddas ailo. 


Apli bhukk marunk kitem khelea uprant ani koffi piyeon 
zatoch tinne tea ‘waitress-achea’ hatin ek xembhor ddolloranchi 
nott dili. Ti nott gheun tem aplea ghol’leant ghelem moddiche 
poixe haddun porot te zantte ostorek diunk. Punn ti ostori thuim 
mezar bosun nasli, ti uttun thuinchi bhair sorun ghel’li. Ti khuim 
legun pavli tem polletana tachi nodor okosmat ti bosun aslolea 
mezar poddli. Mezar aslolea kagddachea ‘napkinacher’ tinne 
kitem boroun dovorlolem tem vachun tea ‘waitress-achea’ 
dolleanim gosgoxit dukham bhorlim. Te zantte ostoren tea 
napkinacher oxem boroilelem aslem “ Tum mhaka kainch devo 
naim. Tuje bhaxen hanvuim bi ekdam oslech poristhitint aslim, 
Tea vellar mhojea-i adharak anik konn osoch pavlo, zoxeporim 
aiz hanv tujea adharak pavtam. Zorui tor tuka khorench mhozo 
upkar attounk zai zalear hanv sangtam toxem kor : " hi mogachi 


sankholl tuje sovem kednach moddunk diunakai.” Tea 


kagdachea napkina ponddak anik 4 xembhor ddollorancheo | 


notti tinnem dovril’leo. 


Khorem sangchem mhonnlear, te ratik tea hotelant anik kaim 
giraik aslem ani rat sompchea adim anik zaitench kam urlelem. 
Te ratik aplem kam sompoun ghora vetoch, bajer add poddun 
astana, ti ‘waitress’aplea monant tea disachem ghoddlelem 
vizmit niyallunk lagli. Koxem mhunn te zantte ostorek gomlem 
kai, ki apleak ani aplea ghorkarak-tea duddvanchi tea vellar 
kitli goroz asli ti ani tiche banvterache dis lagim pavle 
mhunntoch te duddu kitle tichea faiddeak poddtelet te??? 


Aple kuxik aplo ghorkar nidon aslo to tinnem pollelo...ti 
zanna asli..takai-i bi hoch duddvancho prosnn poddlolo ani 
aplea vixim khub usko aslo mhunn. Karann tanche lagim tichea 
banvtera vellar khorsunk zai title favo te duddu nasle....punn 
ticho Devacher kholl visvas aslo....... aplea ghorkarachea 
_kopollar ek bhej diun tinne taka mhonnlem....... kainch 
bhienvchi goroz nam Bryan........ Dev sogllem zagear ghaltolo 
.....l love you Bryan Anderson...... Good night.” 


RIT ROVIS XIK 


J ivitachea rostear choltana ami khuinche dixentlean khoim 
pavot vo khuinchea ani koslea mon’xam sangata vagchem 
poddot hem amkam adinch kollona. Punn khoimsorui ami 
asum, somazant amcho vegllea-vegllea mon’xam thaim 
sombondh yeta ani tancheo veglleo-veglleo riti-chali chakcheo 
poddttat. Kaim pavtti heo tancheo rit-roviso godd zalear kaim 
pavtti koddu astat. Soglleankuch zai protek mon’xan ek bori 
vagnnuk vo bori rit-rovis apnnail’li ani chear-chougam modem 
somazant ti vevharant ghatleli. Bore rit-rovixecho monis 
soglleankuch avoddtta ani jitlo to dusreank respet manan lekhta 
titloch respet man apleakui jikhon gheta. 

Aiz xikop itlem fuddem pavlam astanai somazant aiz ek 
chalti nodor firoilear zaitech pavtti ami zaiteam sovem osli 
vagnnuk dekhtanv ji khoreponni disunk favo nasli. Hea vellar 
oxem dista ki bhugol, totvginean, mon-xastr, gonnit, itihas ani 
her vixoyancher ogllem mhotv diun Rit-Rovis hea chodd 
mhotvachea somajik vixoyacher sap visor ghatla kai? Hench 
monant dovrun ‘Rit-Rovis’ hea mhotvachea somajik vixoyacher 
thoddo uzvadd ghalunk mhaka suchlem. 


Tum ani Kuddichi Nitollsann 
Mon’xak soimbanuch sundor, nitoll nivoll vostunchi avodd 
ani mog. Hi sundortai vo nitollai magir dusrea mon’xachi zanv 


vo dusre koslei vostuchi zaum. Jitli nitollsann dor ek monis 
dusrea mon’xa koddchean tacha mona-kallzachi anvddeta titlich 
sundortai ani nitollsann tache kuddi sovem-i dekhonk otrekta. 
Mhonnttoch, mhojean mhonnunk zata ki dusrea sovem ixttagot ` 
zoddche khatir her vostum sangata tachi kuddichi sundortai ani ` 
nitollsann ek gorjecho mud’do. Zoxem ami amchem dhormik ` 
jivit palltanv titlech gombhirtaien kuddichi nitollsann samballunk 
proyotn korchi goroz. Zoxem inglez bhaxen mhonnttat: 
“Cleanliness is next to Godliness”. Kuddichi nitollsann 
samballina to monis konnak avoddtta? 

Kudddichi nitollsann mhonnttam tedna hantunt fokot 
kopdde nhesun kudd legit nettovpacho aspav asonam bogor 
tuje matheache kens te tonddantle dant te hati-paimancheo 
nakxeo aspavtat. Ek cheddo vo cheddum soimbik rupan 
pollevpak tor itlo/titlem sundor disonam, torui astanam tujean 
favo tea nhespantlean kuddichi sundortai jerul dolleant vochpa 
sarki korunk zata. Udharonn diunk; ek kallo cheddo, vevosthit 
kens ugoun, khadd-mixeo korun paimank bore polis kel’ le kalle 
butt ani dhobian fer maril’lem dhovem khomis-kalsanv ghalun 
nettan tujea fuddeantlean chollun gelear, tuje nodrek 
vochonastana urot? Kednach nam!! 


Kuddichi nitollsann rakhunk chodd duddu poddonant! 
Nitollsann rakhpak voddli goroz ti udkachi. Ani hem udok tor 
amkam oxench melltta. Disa-dispott’ttem nhavop chodd 
gorjechem. Kudd dispott’ttim nhavun saf kortoch ghaman 
pasun kopdde bhizun nirmann zal’lo kuddicho opmanit vas 
pois zata. Zorui paimanche mei bizlele asot, te ghalun chodd 
vell ravlear tancho sonsunk zaina toslo vas yeta ani titlench nhoi 
tea pasun katik legun mal poddunk xokta. Te mei chodd mhelle 
zaunche adim neamit bodli korunk goroz. Chear-chougam 
modem vagtana kuddicho mhello vas ailear konn tuka lagim dovrit? 
Nak voir kaddun ek-eklo tujea mhoreantle koddsorun vochun tum 
eksuro urpachi xoketai asa. Soimbik nitollsannecho pormoll vegllo 
ani SSC, vo O cher han DE com vas toyar kel’ lo 


cae. 


vegllo. Soimbik pormoll samballunk kuddichi nitollsann rakhun 
dovorpant khub xanneponn asa. 
_ Sokallche ani ratiche nhidonk veche adim tondd-dant saf 
korop hem dispott’ttea khanna-jevnnam itlench nibel 
gorjechem. Dant dhove ani chokmokit aslech mhunn zaina, 
uloitana tonddantlo vas legit titloch boro aspak goroz. Kam 
pavtti thodde monis aplea tonddacho vas lipounk chokletti, 
‘chewing-gum’ kivam kalafuram pasun chabddaitat zalear 
_ tonddar pormollacho xittoddo (perfumed spray) 
© sud'dam marunk fattim ravonant. Punn kitli-i tozvit keli tor 
| _ piklelea ponn’sacho vas konnachean lipoun dovrunk zait hoi? 
Modi yet kitleo ani vochot kitleo? Punn modi yetat titleo 
eka mon’xan apnnavcheo oxem khuinch boroilelem nam. Dor 
eklean aple anglottik kivam kuddik sobta titleoch modi apnnavpak 
zai. Apleakuch borem dista mhunn buzak tenkta title lamb kens 
ani bomblek sokla tenkta titlem lamb khadd vaddoun somazant 
bhonvlear somaz apleak kitem mhonnttolo hacher thoddem lokx 
ghalop khub gorjechem. Hi xiddkavnni kheritponnim 
cheddeank. Thoddeanchea tonddachea akara pormonnem 
tankam khadd mixeo sobtat tancheannim khadd vaddoilear 
kaim vaitt nam punn tem neamit katrun nivoll korop gorjechem. 
Tech porim hatacheo nakxeo vaddovop cheddeank sobonam. 
Hem cheddvam-ostoreanchem daiz. Punn chodd vhodd 
nakxeannim mhell ani ghann rombon urta teo sap korun ani 
neamit mottveo katrunk chodd gorjechem; oxe toren kuddichi 
nitollsann samballta ani vegllim-vegllim kuddichim duensam jim 
mellsanne vorvim nirmann zatat tim pasun vattovtat. 

Zoxem ami inglez bhaxen mhonnttanv: “If you take care 
of the pennies, Pounds will take care of themselves”. 
Devan dil’le kuddiche soglle sandhe zor ami moriadit ritin 
samball’llear, kuddichi nitollsann apxinch apleak samballtteli ani 
moriadiche xime bhitor urtoli. Ti bigddonk kednach divchi nhoi. 
Kuddichi nitollsann samballop zaun asa Rit-rovisecho ek 
sandho. Hachi kallji ghevop iae N nodren -= faideachem. 


RIT ROVIS XIK-II 


Zi porim mon'xak jiyeopak jevonn ani ravpak ghor 
gorjechem, tech porim somazant bhonvpak mon'xak kopdde 
chodd gorjeche. Kopdde nheson monis apli moriad samballtta 
ani kuddik odik suropaiyen nettoita. Amchim poilim avoi-bapui, 
Adanv ani Eva vingllim jielim. Punn jednam tanche soimbache 
dolle ugoddle, tedna savn tannim aplem vinglleponn lipounk 
zhaddachea panacho vapor korun apli kudd dhampli. Kaim 
xekdde bhuimerant ravpi mon’xan (caveman) legun hich 
pod’dhot apnnaileli. Punn xekdde bolanddle, bhuimerantlo 
monis xarant pavlo, kall bodol’lo ani oxe toren mon’xache 
vangnnuken bodolpam zalim, ani aiz meren zait asat. Sonvsar 
sudhorlo ani monis hikmot vaprun apli kudd rongit kopddeamni ` 
nettounk xiklo. | 


Konknni bhaxen ‘Desa pormonnem bhes’ oxem 
mhonnttat. Mhonnttoch protek desa ani ganva pormonnem 
tancheo veglleo-vegileo kopdde nhespacheo riti-chali. Kopdde 
nhespacheo riti veglleo-veglleo zaum, punn tancho hetu ekuch, 
ani to mhollear kudd ani tichi surokxa korpacho. Aichea kallar 
somaz bodolta toxeo nhespacheo riti-modi bodoltat. Aiz asleli 
nhespachi mod faleam nam ani faleanchi porvam nam. Oslem 
prokoronn amche modim nirmann zalam. Ek kall aslo tedna 


monis kopdde nhesun aple choddan-chodd kuddiche sande 
lipoitalo. Punn hea kallar hem sogllem bodol’lam ani sogllem 
urfattem zalam. Atanchea kallar jitli kudd unni dhampta, titlo 
vo titlem tum ‘fashionable’ (modist). Ani hea fuddem koslim 
nhesnnam yet tem sangonk nhoi mhunn chintuk-ui zainam. 


Oxich ek nodor marlear amchea tornnatteam sovem ek chal 
disun yeta. Tancho dollo sodanch ostomtechea nhespacher ani 
chali-ritincher. Jim bodolpam ani ghodditam ostomtechea 
nhespa mollar zatat tim rokhddinch amcho bharoti tornnatto vell 
lainastana apnnaita. Parisachem xar ek ‘fashion-nichem’ 
painnnem ani hea painneant jeo noveo modi zolmak yetat teo 
amkam tabortob 7V/Internet, kivam masik-potrancher vo 
‘Live Fashion shows’ hanche velean nodrek yetat. Ani heo 
noveo modi apnnavpak amchim tornnattim aplem boll, moladik 
vell ani zaito duddu-i ogddaitat. Oslem vatavoronn nirmann 
zatoch hacho dhag avoi-bapaichea arthik mollar-ui disti 
poddtta. 


Kopdde nhesche adim ani noveo modi korche poilim, kaim 
nem-kaide monant dovorop khub gorjechem. Noveo modi 
apnnaileoch mhunn zaina, zo monis teo noveo modi hikmotin 
ani kolent aple poramporik, somazak ani sorvbhovtonnichea 
vatavoronnak manta tech nodrentlean tantunt sudharopam 
korta, toch monis xanno oso somzotam. Oslea mon’xak 
somazant chougam modem man mellpak moskil zainam. Kitem- 
iani koslei kaiche-kai kopdde nheslear lok tuka somazant 
bottam dakhoun hansonk fattim ravonam. 


Zaite pautt oxem ghoddtta ki, tum reddi-medd kopdde vo 
kopdde xinvpak lugttam gheunk veta. Ani xopar to vikpi 
(salesman) tuka addkam-naddgam sangun bhuloita. Ani oxe 
toren tuka avodd naslele legit kopdde, vo lugttam gheun tuka 
ghora portochem poddtta. Hem sarkem nhoi ani oxem 
ghoddunk favonam. Kopddeanchea xopar veche adim, tuka 
kitem gheunk veta vo kosle toreche kopdde tuka zai te tuje 


motint poilem tharailolem asunk zai. Tujem mon thir aslear, 
dusrean kitleo-i godd kannio sangleo zalear tum boli poddcho 


nam. 


Aiz ek sonvoim dison yeta. Ami khoimsorui, kitem-i, 
nhestanv. Kazarank tench, dansak tench, misak-festak tench 
ani mornnakui tench! Mon’xak khuinche kopdde khoim 
nhesonk zai ti poili mahiti asunk zai. Festachea misak nheslole 
kopdde ghalun tor tum nusteachea bazarant vexi, haka orth 
asa? Thodde favtt mis aikon, chodd korun Aitarachem bhailea- 
bhair nusteachea bazarant vochop, hi ek chali bhaili (excep- 
tional) gozal, monis gorjek poddon korta apli ghora vochun 
portun bazarant yevpachi pavtt vattaunk. Ani oslem chodd 
korun xarant ravpi lokam sovem ghoddtta. Karann bazar, igorz 
ani ghorache vatter modekat asta dekhun (Sogllech kodden 
nhoi). 


Ghoddtta zalear, kamak, misak, festank-dhobajeank ani 
hanga-thoim bhonvunk vochpache kopdde veglle-veglle asunk 
goroz. Hem korop soglleankuch puttvona, karann dor 
mon’xachi arthik poristhithi veglli asta. Punn somazant kaim 
osle monis asat, je ghoddtta asunui favo te kopdde nhesonant 
ani dusre kaim asat tanche mhonn’nnem oxem “ kopdde, 
nhesnnam korunk khorchil’le poixe porot yetat? Te duddu 
udkant.” Punn hem sogllem chintun sarkench ‘misere’ korunk 
favonam, dha zannank manta toslem tori anglem nhesun 
bhonvpak gorjechem. 


Kopddeancho rong legit dolleank avoddtta toslo ascho, 
chodd chokmokit vo chodd udd’tto ascho nhoi. Kopddeam 
babtint dusri ek chodd mhotvachi goxtt. Tum nhestai te kopdde 
sodanch nitoll asunk khub gorjechem. Tankam favo te porim 
fer marun nhestoch tuzo jet ogllo zata, hantunt matui dubhav 
nam. Thodde monis novem khomis vo kalsanv ghalem 
mhonnttoch taka porot porot hat laun voir-sokla kaddttat. 
Toxem korpachi tankam sonvoim asta. Dha zannam modem 

astana toxem korop rit-roviseche nodren sarkem nhoi. Hi 
sonvoim moddunk goroz. Bolsantlo lens legit tujea 
kopddeancho ek bhag. To sodanch nitoll ani fer’rad ascho. 
Disak ek fautt tori to bodlunk goroz, chodd korun gormechea 
disamnim. Kaim favtt kaim monis sutt-butt-gravad marun nettan 
astat, punn vell yetoch bolsantlo lens bhair kaddttoch to tea 
-monxa’chi vegllich kotha sangta. 


Bazarant aiz cheddvam/bailanchim torekvar modinchim 
| nhespam aileant ani dor mhoineak noveo-noveo modi yetat. 
| Punn amchem chedde daddleanchem tor vhoddlem kainch nam. 
` Amchem sadharonn khomis-kalsanv ani sutt asa toxench asa. 
- Hantunt chodd vhoddlim bodolpam zalelim disonant. Dekhun 
noveo modi ani nhespam jerul apnnavchim ani nhesun kudd 
nettoichi punn toxem kortana, rit-rovisui samballpachi mud’dom 
kallji gheunchi, mhoji lhanxi xiddkavnni. Soglleank! 


RIT ROVIS XIK -III 


F attlea don lekhamni hanvem kuddichi nitollsan ani nhesop ani 
kopdde hancher thoddo-bhov uzvadd ghal’lo. Tor hea lekhant 
jevnna mezar pallpache kaim nem’-kaide asat tanchi khobor 
korum-ia ani jevnna mezar koxe vagche hem polleum-ia. 


Somazant ami ek chalti nodor marun pollelear torekvar 
monis amche nodrek distat. Hantuntle kaim monis pattar bo- 
sun potravollincher jevtat zalear kaim monis mezar kantte- 
kuleram-suri vaprun, vo hatan jevtat. Jevpachi pod’dhot veglli 
zait, punn jevonn jevtana rit-rovis samballop chodd gorjechem. 
Bore mannsugen vo rit-rovisen jevop hi eke torechi kola, ji 
tor bori asot tujea sorvbhonvtonnicheank avoddtta vo ti 
vankddi aslear dusreank tachi vitt yeta. 


Jevnna mezar boschi rit-rovis xikovpak thodde pavtt khub 
moskil zata; tedna thoddi-bhov tori hi rit tuka soimbachi aspak 
zai. Dusrem, thodde favtt ganvam pormonnem bhes osli got 
zata. Ek udharonn: “ Jori jevnna mezar jevtana denkor (belch- 
ing) kaddop ostomteche nodren ani ami Goykar mandun 
aileanv te rit-rovixeche nodrentlean vankddem; torui amche 
Bharotache kaim poramporavadi kuttumbamni (Orthodox fami- 
lies) kheritponnim dokxin pranthamnim, jevnnar oxem korop 
ek SÉ Ph oxem tat Den odolní vo ně 


honnche jevonn ekdom ruchik zalam ani jevteleank tem 
vddichem laglam oso tancho somoz. 


Zaite favtt xiklole monis jevnna mezar bosle mhonnttoch 
apli jevnna mezar vagpachi rit-rovis visortat vo kaim pavtti 
chuktat. Thodde monis oxe asat je mezar manddloleo boxeo, 
glas, kuleram, kantte, surio, adi polleunuch sogllech kachabul 
zatat ani apli osoktai mezar boxil’lea chear-chougank soroll 
dakhoitat. Poilem pavl, jevnna mezar bospachem. Bosunk 
yetana kodel zor-zorit voddun fattim kaddche poros tem lhuan 
-ukhlun fattim kaddun bosop sarkem. Zori tuje sangata ostori 
| aslear, tuje uzvea bazuk tika kodell kaddun poili bosunk 
- divop eka borea xiklolea dadleachi rit-rovis. Ani ti boslea 
bogor tum bosum naye. Kodelir bosloch mhunn zaina, punn 
mannsugen bospachi goroz, ti kodel fattim-fuddem halovop 
sarkem nhoi. Tuje donui paim sokla zomnik tenkounk zai ani 
ekamekak tenkon, ani nhoi ek paim kodelichea davea paiamk 
-ani dusro kodelichea uzveak revoddlolo. Soglle mezar bosun 
zatoch tunvem tuje boxe kuxik axil’lem ‘napkin’ kaddun tem 
ugddun tuje manddier ghalear kaim vaitt nam. Jevtana tuje 
hatinche kompor mezar dovorop sarkem nhoi, zata titlem 
oxem korop vattaunchem. Nhoi mhunn jevtana mezacher 
lonvddop vo tenkop rit-roviseche nodren sarkem na. 


Zorui tujea mezar tuka veittor siri korta zalear to siri 
kortana tuje hat khala dovrun rav. Nervos zaun hatamni 
kantte-kuleram gheun vhaddta tem jevonn voir-sokol korop 
vo te ekamekar marop rit-rovixe nodren sarkem nhoi. 
Jevnnak survat korche adim mezar boxil’le soglle siri zaleat 
vo-nam tem poilem polleunchem. Zaunk nam zalear soglle siri 
zaumsor ravchem. Kaim favttim jevnnacho iezman (host) 
soglleamni jevnnak survat korchi oxi apunn poili khunna dita 
ani uprantuch her mezar axil’lea jevnnak survat kortat. 


Jevnnache boxent favo titlench jevonn gheunchem. Chodd 
_gheun tem ibaddop ani xevttak jevinastana boxentuch 


sanddop sarkem nhoi. Tech bhaxen jevnnachi boxi hispa bhair 
jevnnan bhorchi nhoi, oxem kelear dusro konnui tuka ranvotti 
mhunn pacharunk soeg ghetolo . Jevtana purai boxi jevnnan 
uxttaunchi nhoi. Jevnnachi rit ani mezachi nazuksann rakhunk 
zata titli fikir gheunchi. Oxe toren sangati jevtoleanchi jevnnachi 
rit rakhchi. Zorui tuka kosloi ek khanneacho prat (dish) anik 
ek favtt gheun so dista zalear jerul gheuncho, punn to siri 
korpak veittor nam zalear tea pratacho soper kaddunk tunvem 
tuje kuddicho voilo bhag ani hat ak’khea mezar posravop 
sarkem nhoi. Tujean tuje kuxik vo mukhar bhosleleak to tuka 


diunk sangum yeta. 


Mezar aslolo Soper vo boxi khorem koxem tujea somor 
voddun haddop sarkem nhoi. Oxem kelear mezacho tuvalo 
vo menn-kap tache vangdda oddon yeun dusrea boxeanchem 
mezar modd-tufan zavpachi xoketai asa. Boxi zanv soper 
ekach nettan ukhlun sovkasayen tujea mhoreant haddcho ani 
tuka zai tem gheun asa toso porot dovorcho. Jevonn ghetana 
tem boxe bhair poddonam ani mez bursonam zaunk kallji 
gheunchi. 


Kantte-kuleramnim jevtana tancho boxer apttunn tthov- 
tthov-ttha korun avaz zaunk favona. Nazuksannin tancho va- 
por korcho. Jevtana hai-hui, sui-sa, kich-kuch osle 
tonddantlean avaz kaddop ekdom vaitt rit-rovis dakholl korta. 
Tonddant bhitor jevonn astana uloup vo tache borobor udok 
ghonttop sarkem nhoi. Tum ghusmottpachi bhirant asta ani 
oxem zalear mezar aslelea dusreakui uchambollaun ghalunk 
xokta. Tea khatir jevtana sovkasai samballchi. Chougam mo- 
dem mezar bosun jevtana khonkli ailear tunvem tuzo ‘napkin’ 
tonddar dovrun khonklear borem, oxem kortana tondd tujem 
dusre bazun korchem. Toxench jevtana nak pillop sarkem nhoi, 
ani hem korinam zalear chodd borem. Punn zorui korchench 
poddlem anik upai nach zalear, gop-chup ogich tujea 
xezareak dakhoinastana hem kam ekach zottkean korun kadd. 


Jevnna mezar uloilem vo hanslem hantunt kaim vankddem 
nam. Punn hem uloup kivam hansop mat moriadiche xime bhair 
vochunk favo nam ani kosleoy naka zal’leo pochpochit vo 
-dusreank okmanaita tosleo khobro korcheo nhoi. Tech toren 
ek gorjechi vost monant dovorpa sarki ti hi. Jevnna mezar 
_kuchu-kuchu korun gupit khobro korcheo nhoi. Hem rit-rovise 
nodren sap chukichem ani oxem kelear iezmanachea monant 
goir-somoz nirmann zavpachi xok’etai asta. 

Ani xevottak, jevonn kitlem-i ruch naslelem aslearui tem 
tuka avddonk nam mhunn sobhemazar kednach tujea iezmanak 
kollit korchem nhoi. Oxem kelear tujea iezmanak vhodd 
okman zaunk xokta ani dusre pautt tuka jevnnak amontronn 
nam mellpachi bhirant asa. Dekhun jevnna mezar jerul uloi, punn 
chintun uloi ani favo titlench uloi! Nam zalear kitea-kitem-i 
uloun tujea tonddant jevnna bodlek xevottak alem poddot!! 


SUNNEM — MOIPAXI ANI 
VISVAXI MONZAT 


fe MC zonnvaram poros sunneacho mhaka khub mog ani 
moipas. Sunnea itlem moipaxi ani visvaxi zonnvar hanvem anik 
dusrem polleunk nam. Sunneam porim ek ghoddo pasun visvaxi, 
punn tachea visvaxiponnacho onbhov mhaka nam. Horxinch 
zalear sunneacho mhaka lhan ponnir savnuch moipas. Az meren 
hanvem mhojea jivitan tin sunnim posleant ani tancho mog 
moipas onbhovla. Tea xivai mhojeam ixttamger legun asat tim 
sunnim mhoje lagim mog-moipasan vagtat. 


Monis bheiman ani onupkari. Monxak tum xembhor fautt 
borem kor, punn ek fautt ek kitem borem korunk chuklear to 
tujer portota. Adim xembhor khepek borem kel’lem monis 
soroll visorta ani tuzo dusman zata. Punn sunneam sarki monzat 
toxi nhoi. Tem zonnvar khub visvaxi ani upkari. Tum taka ekech 
fautti borem kor ani tem tujem jivit bhor ixtt zatlem ani tujea 
upkaran ravtelem. Tachea visvasak monxancho visvas kosoch 
sor korinezo. Monis kama-purto-mama. Sunnea koddsun 
hanvem khub mog ani visvaxiponn onbhovlam ani halinch 
ghoddlele eke ghoddnukek lagun hea vixoyacher don utram 
boroinxem mhaka ievzolem. 


© KOSLICH A 


Kaim vorsam fattim Saliganv, Bardez, Albino De Souza 
mhojea eka ixttager ‘Lassie’ nanvanchem ek vhoddlem 
‘Alsation’ sunnem aslem. Lhan savn tem mhoje vangdda 
khelltalem. Uprant tem vhodd zatoch sompeponnim ghora- 
- bhaileank koxench lagim dhorinaslem punn hanv tanger ghelear 
mhaka tem itlem ukllun dhortalem ki tachim dhoniam legun taka 
_ ojeaptalim. Ek vichitrponn sangchem mhonnlear, hanv tanger 

bhett diunk vetanam khub pois astanch taka mhojea vasar 
gomtalem ani tem aplea ghora bhitor astana kachabul zatalem. 
Daraxin vochun ani zonellacher udki marun tem zonelachea 
gradintlean tondd bhair ghalun mhaka polletalem. Tachea hea 
vichitr vagpa udexim tacheam ghorcheank legun gomtalem ki 
hanv godiek tanger yeunche vatter asa mhunn. Fokot ghorcheam 
dhonia xivai osli vagnnuk tem sunnem fokot mhojech koden 
dhakol kori. 


“Tasha’ mhojem pomeranian sunnem sumar sat vorsam 
jielem. Ani hea sat vorsank tannim mhaka khub mog-moipas, 
man ani visvas dilo. Gineanan tem khub huxear ani vagnnuken 
khub somzik. Monxak pasun kaim vellar itli somzikai aschina. 
Jitli somzikai hea sunneak asli. Hatin pasun xinnalam korun 
sanglear tem somzotalem. Koslench piyopachem okhodd vo 
tonic taka diunk zai zalear taka battli dakoilearuch tem yeun 
mhoje xin bhurgea bhaxen aplem tondd ugtem korun boso. 
Uprant kuleran taka okhodd diunk zai aslem. Oslem sunnem 
hanvem anik dusrem azun polleunk nam. Zorui hanv ‘fridge- 
antli’ ‘cadbury’ kaddun khattam zalear, taka te ‘silver’ 
paperacho avaz aikun tem khuim asa thuimsorlem mhojexin 
yeun rokddench don paiamcher ubhem zatalem ani aplo 
‘cadbury-cho’ vantto dilea viret thuinchem koxench 
hallonaslem. Mhoji maim kedna duent aslear tem tichi fatt 
soddinaslem, tiche baje ponddak bosun ravtalem ani ti uddta 
tedna apunn uttun tichea fatta-fatt apunn bhonvtalem. 


1993 vorsa Góyant bhuim-kamp zala te ratricho mhaka 
azun ugddas yeta. Te ratik tem mhoje baje ponddchem utthun 

okosmat zomnir bosun mhaka nidhla to polleun uttounk laglem. 
Aple donui hat tannem voir kaddle ani bajer dovorle. Hanvem 
taka nidhunk agro kelo punn tem koxench nidhonaslem. Porot- 
porot voir polletalem. Tem kitem sangunk sodhta tem mhaka 
somzolenam. Anik kaim horam modhem te ratik bhuim-kamp 
zaun amchi baz ek vhoddem koxem dollonk lagli ani hanv ani 
mhoji ghorkarn ekach faran zagim zalim. Ami tisre mallier 
ravtalim. 


Hanv ghora bhair vetoch ‘Tasha’. mhoji vatt polloit dhara 
somor bosun ravtalem. Zorui hanv kaim disank Gõy bhair 
ghel’lom asot zalear tem aplem jevonn legun khaunk yenaslem 
nam mhunn aple bhoxek vollun legun pollenaslem. Ek don-tin 
dis tem oxench kori uprant taka somzaun baie-puta korun lhan 
bhurgea bhaxen jevonn jeunk agro korunk poddo. Ek dis tem 
okosmat duent zalem ani Vasku voizak tachi pidda survatek 
gomlich nam. Ek suman uprant hanvem taka Dr. Merilyn 
Estibeiro hi zonvaranchi voiz tedna Porvorim astali tichexin 
vhelem. Teka topastoch tinnem tachi poristiti chodd gombhir 
mhunn mhaka gomoilem. Fuddlim 36 horam kaddlear borem 
zaupak xoketai asa mhunn tinnem mhaka te ratik sanglem. Tea 
disa Porvorim mhojea motarantuch bosun taka ek sor ghalo. 
Uprant dusro sor taka dusre sokallim sumar 11 horancher 
ghalunk mhaka dotoran formailem. Dusre sokallim 8.30 
horancher hanv taka thoddem dudh boroun mhojea offisak 
ghelom, ani sumar 10.30 horar ghora portolom taka dotoraxin 
vhorun dusro sor lavpak. Taka hanvem zapailem ani nidhentlem 
tem utthlem. Zaiti tozvit korun tannem apli man voir kaddun 
mhaka pollelo ani porot nidhunk ghelem. Hanv taka mhoje 
vengent dhorun mottorant ghalunk ghelom voizager vhorunk. 
Zalear, tannem mhozo hat aple jiben lenvpak proyotn kelo, 
punn taka boll zaina zalem. Dusre godie—bhitor tannem mhoje 
vengent astanach apli man bhagoun mhojea hatinim aplo prann 
soddlo. Mhaka oxem dislem ki zait godiek tem aplo prann 
soddunk ha 


Halinch hanv mhojea kuttumba sangatin mai mhoineant 
© Shimla-Manali hea Himachol Pradeshantlea vatharant ghel’lom 
bhonvddek. Thoim Manali 4 dis ravnnem korun astana, ek dis 
ami Vashistha mhonntat thoim ek ‘Sulphur Spring’ asa zantlean 
khot-khotit gorom udok zorintlean denvon yeta tem polleunk 
_ gheleanv. Hi zhor voir dongrar asa, rosto oxir, thoim vhoddleo 
bosi vochonant. Vetana ami ‘Sumo’ gadient gheleanv. Amchi 
| bos sokla sumar ek dhed kilometre pois tharleli. Ti zhor polleun 
porot amkam amche bosint yeunk tea dongra vhelean paiam 
vatt cholun yeunk zai aslem. Amchea ‘tour guide-an' amkam 
to rosto dakoun to dusrea yatrikank haddunk porot zhorixin 
ghelo. Ami te paiam vattenlean dhenvtana okosmat ek parpoll 
sunnean (stray dog) amcho khuincheanunch sangat dhorlo. 
Thoimchim parpoll sunnim legun egdom vhodd akarachim ani 
dhatt lhonvechim. Kuddint mozbut ani vhodd. Ani amkam vatt 
dakoit-dakoit mhonnlolea porim tem sunnem amchea panvlam 
mhukar cholonk laglem. Sunnem khub moipaxi ani bore okhond 
kuddichem aslem. Tem amkam kitem tori sangonk sodhta kai 
oxem diso. Karann porot-porot tem mhojeach tondak 
polletatlem ani apunn tumchi ixttagot zoddunk sodhta oxem 
sangta kai mhaka dislem. Ami tacho sumar polleunk vatter 
bestinch modim tharleanv. Zalear tem sunnem thoim apunnui 
tharlem. Uprant ami eka zagear pavtoch thoim nisorgachi sobitai 
thoketana matso vell bosleanv. Tem apunnui amchea paim-lagim 
boslem. Amkam soddun ek panvl legun tem mhukar marunk 
kobul naslem hem mhaka gomun ailem. 


Hea vellar hanvem bhienastana tachea mathear hat 
bhonvddailo ani taka poxelem. Hanv hem korta tem polleun 
mhoje dhuven-ui bhienastana taka poxeunk suru kelem. Ani 
oxem korun ami ti sumar dongravhelean 20 mintamchi vatt 
sompoun rostear pavleanv. Hanvem ievjilem thoim ek 
khannavoll bi asa zalear taka kitem masacho prat gheun khaunk 
diunk. Punn thoim tea dongrailea zagear ekui khannavoll nasli. 
Punn ek lhan posro mhoje nodrekh poddlo. Mhoje ghorkarnik 


ani dhuvek hanvem bosin vochun bos mhunn sangon hanv tea 


posrear sunneank biskutt gheunk ghelom. ‘Tiger’ biskuttichem 


ek paket gheun hanvem taka mhojea hatini khavoilem. Tem 


tannem gostan khalem. Uprant anik ek paket gheun taka havem 
tem khavounk survat kelem. Tem ordhem sumar khaun zata 
mhonnlear amcho ‘tour guide’ mhaka porot apounk ailo bos 
suttpacho vell zalo mhunn. Hanvem tem ordhem biskuttichem 
paket foddlem ani biskutti thuinch zomnir taka khaunk dovrun 
tea sunneak anik matxem mathear poxelem ani adeus kelo. 
Somzolom tem teo biskutti khatelem mhunn. Punn tannem 
kitem korchem zait? Hanv bosixin dhanvta tem polleun sunnean 
teo biskutti thuinch soddun tem mhoje pattlean dhanvun ailem. 
Ani tannem mhoje sangatan bosir choddunk khub proyotn kele. 
Dusro bosintlo lok ani ddraivor legun tacho sobav polleun 
thotaklet. Zorui tor hanv anik khoim Goyank lagim aslolom tor 
jerul taka bosin ghalun ghora gheun yevpachom. Punn oxem 
korunk hem xok’ke naslem. Hanvunch hanga poilo hottelacher 
ravtalom, ani taka anik khoim asro dium aslom? Zodd kallzan 
hea mhojea vattsurea ixttak hanvem anik ek pautt mogan 
poxeun ami tegam-i nim zodd kallzan adeus kelo. Tacho 
moipaxi sobhav azun mhojea dolleancher nixeta. 

DEV MONDIRANT MORIADIT 
NHESON POVITR ZAGEACHI 
POVITRAI SAMBHALLAT 


Monxak hea sonvsarant jiyeunk tin vostunchi chodd goroz 
zoxe porim Jevonn, ravonk ghor ani aple kuddichi moriad 
dhampak kopdde. Heo tinui vostu ek sarkeo ghorjecheo. 
Hanche modem Kopddeam udexim tor noich ami amchi vinglli 
kudd dhamptanv ani ti nettoitanv punn amchi moriad 
sambhalltanv. Mhonnttoch he kopdde je ami vapurtanv te magir 
somazache nodrent moriadiche ani rit-mannsugeche asunk 
chodd goroz. Be-moriadit nhesop kelear ani somazant dha 
zannam modim be-fikirin bhonvlear tuka respet-man mellonam, 
punn portench zalear tuzo abru varear ubhta. 


Halinch jednam Mumboichea Arsebisp Cardial Ivan Dias 
hannim Mumboint aitarachea misak yeteleank tanchea nhespa 
vhoir kaim nem kaide ghale tedna hacho dogdd amchea 
Góyant-ui posorlo ani soglleanche kan-dolle chotur zale hantun 
mat dubav nam. Oxem panvl marun Arsebisp Cardial Saib oxem 
sangunk sodhina ki lokhani igorjent yetana adle bhaxen kant 

(Veil) ghalun ani matem-kan dhampun igorjent yeunchem mhunn 


punn igorjent misak yetana moriadichi nhesonn angak ghalun | 
Dev mondirant proves korcho mhunn. Karann Dev mondir, ` 
zaum magir ti igorz vo kopel to ek kherit povitr zago ani tea 
zageachi povitr-rai nhoich bogor kornneanim punn nhesnnam 
vorvim legun sambhallunk chodd mhotvachem ani gorjechem. 


Mhaka zalear mhoje nodrent oxem dista ki jem panvl aiz 
Mumboichea diosejichea vhoddilanim ubharlam toslench panvl 
aiz amche Goyche diosejichea vhoddilanim amchea Góychea 
mahaprantan marchi chodd goroz mhunn. Karann aiz barik 
polleunk ghelear amchea Géyant-ui amchea igorjent misar 
nhespachea vagnnukecher disan-dis ostomptichem varem marun 
amchi nhesonn komi ani komi zait ghelea. Aicheo modi aileat 
teo ‘Bhov thoddem lipoitat, punn chodd dakhoitat’ ani zaiteam 
amcheam tornatteam cheddvank toxench kazari bhailank legun 
godiek oxem dista ki jitlim tim aplea nhespantlean ogllem 
dakhoitat titlim tim odhik ‘fashionable’ mhunn! Ho tancho 
chukicho somoz. Ani chodd lojechi vost mhonnlear amchim kaim 
cheddvam bailo heo modi korun Dev mondir ek dansacho vosro 
zal’lea porim loz-pez soddun apleak zai toxim nheson hanga 
proves kortat ani dusreanchem-i mis pidd’dear kortat 
mhonnnlear otitai zanvchinam. 


Dubava viret amchea Goyant chodd-xim Dev mondiram 
zoxe porim kopelam ani igorzo ganvanim posorleat ani hache 
poros komi promanant amchea xharanim. Punn ek sangchem 
mhonnlear aiz TV-udexim, Internett-a udexim ani her sompork 
sadhnna madheoma udexim sorv sadharonn monxachi modi 
korpachi laiki ani umedh khub zagrut zalea ani hache udexim 
heo noveo modi soglleam vattharannim posorleat mhonnlear 
chuk zanvchinam. Aiz amche ganv vhodik korun je doria deger 
asat te (Coastal areas) adle porim udhorgot naslole ganvunch 
urunk nant punn te soglle ‘Semi-urban’ vatthar zaleat ani lhan- 
xaram-cho akar (Small Towns) ghetla. Mhonntoch ostomptek 
zolman yetat teo modi amchea ganvantlea paiam vatthanim 

pavunk chodd suman lagonant. Ani ganvannim pavleo 
-mhonntoch teo modi rokddeoch amchea Dev mondiranim bhitor 
_aitarachea misak proves korinastana-i bi ravonant!. 


| Monxa lagim unch mollache ani nove modinche kopdde 
-aslech mhunn zaina. Punn he kopdde khuinchea zagear, koslea 
- okhajavank ani kosle modiche nhesunk zai ani apli rit-mannsug 
ani moriad somazache nodre mhukar koxe toren rakhunk zai ti 
-zannvai ani chintop te kopdde vapurtoleank asunk chodd 
© goroz. Hi zannvai tor nam zalear ghaddva ani monxa modim 
koslich ontor aschinam. Sangunk vaittt dista, punn sangchem 
poddtta karonn aiz amche-chedde cheddvam ‘casual wear’ 
zoxe porim ‘Dennim Jeans’ ani T-Shirts ani ‘Sleeveless Tops’ 
ghalun aitarachea misak Dev mondirant yetat. Itlench nhoi 
zaitim cheddvam bailo, ‘Off-shoulder’ nhespam nhesun ani 
‘noodles-am’ itlo barik potto (Strap) aslolo vistid ghalun Dev 
mondirant yeun zaiteanchem mis legun pidd’dear kortat. Tor 
hem sogllem polleun ogich bospachem?. Dubaviret zaiteam 
igorzanim, altarar ravun amchea padrinim hea modim vhoir 
xittkavnim dil’li zaite fautt kannacher poddlea. Punn durdoivan, 
hacher dur lokx ghelam ani soglleanim kan bhere keleat. Karan 
sorv sadharonn monxak, ‘selective hearing’ (vinchun 
kaddlolem aikunk) ho ek gunn asta, ani hea ‘selective hear- 
ing-acho’ gunn ami zaite fautt be-faideak vaporla. Dekhun 
hacher unchlea zagear savn chabuk marunk zai. 


Aiz amchea Goyant kaim ‘Corporate Offisanim’ legun 
tharavik ‘Dress Code’ (nhespache nem) asat. Ani kamdaranim 
kai-che kai nhesun ani Jeans ghalun dor disa kamank yeunk 
zaina. Jeans ani ‘Casuals’ fokot sonvarachim nhesunk 
manneotai asa, tor oslo ‘Dress Code’ amchea diosejichea 
mahaprantachea vhoddilanim amchea Dev mondiranim kiteak 
lagu korunk zaina? Zata, ani to korcho. ‘A stitch in time saves 
nine’ he inglez mhonnechi hea vellar mhaka yad zata. Uprant 
xinnonn faiddo nam. 


Zaite koden amchea igorzannim resperak amcheo hoklo ani 
hoklecheo dhedd-dio modi kortat tem poilear tim resperak nhoi 
punn ‘Fashion Parade-ik’ aileant kai dista. Konne tori mhaka 


fattim ek dam sanglolem, khuincho ganv to hea vellar boro. 


ugddas zaina, punn Géyantuch ghoddleli Khobor. Eke hoklent 
khoim resperak ghatil'lo resperacho vistid ( gown ) vhoir itlo 
ugtto aslo (revealing) ki resper kortelea padri-n misar koblat 


uchartana ani kosloch upai nam zaun novreacho ‘coat’ kaddun ~ 


tichea angar ghalo. Osli vagnnuk Dev mondirant kortoch 
soglleank ti ek vhodd sottavnni zaunk pavta. Dekhun osleam 
vagnnukancher bhondi haddunk goroz. Jedna kazara adim 
igorjent kazarachi toearek hoklle-novreak apoitat tedna, her 
xikovnnea sangata, resperacher misak nhespacher kaim nem- 
kaide ani rit-rovisechi xikounn hea zoddpeank diunchi goroz 
asa. Nam zalear ho sogllo ‘Fashion Show’ chaluch urtolo ani 
ek dis amcho kristi somaz hathi bhair pavtolo. 


Amchea tornatteank Dev mondirant misak yetana modi ani 
‘nhespa vhoir kosle nem-kaide rakhche te nhoich amchea 
dhormik fuddeareanim igorzanim kaim xikoun diunk goroz punn 
jea-jea ganv ani xaranim amchea Goyant Diosejichim iskolam 
ani Unchlea madheomachim iskolam asat tantun ‘Value Edu- 
cation’ ditanam hi xittkavnim dilear vaittak poddchinam. Punn 
khoim tori he dixentlean survat zaupak zai, ani amchea Góyant 
igorzanim be-moriadik nhespachi itli vhoddli-xi bhirant nam 
mhunn dhormik fuddeareanim hath kovlun boschem nhoi. 


Zaiteo amcheo xarantleo ani her vattharantleo igorzo asat 
thoim aitarche kaim bhonvddekar legun misak yetat, tankam 
igorjent nhespache moriadi vhoir Inglez ani Hindi bhaxen ek 
kollovnnim korun tacho onkar korun bhair vonttir toktto 
marcho. 


Kall bodol’la ani xikpa vorvim monxachea gineanar uzvadd 
poddla, Dekun modi korpachi ani ostomptechi vagnnuk 


<aran aiz disti poddtta. Oslem varem amchea sorbhonvttim 
| sortanam tem varem amche sonvskrutayek ek motto dhokko 
diupachi khunna legun disunk lagleant. He dixent kaim karvai 
orinam tor, ek dis Dev modirant yetat tim magnnem korunk 
hoi bogor thoim vochun aplea novea kopddeanchem ani 
ostompticheam be-moriadik modinchem prodorxonn korunk 
mhunn amchea tornatteanchea monant vankddo somuz zait 
mhunn mhojem mon mhaka tonchta. 


MIS CHOLTANA 
MOBILE FON VAZLO... 
BHOGOS SAIBA! 


Ex chaltich nodor firaixi tor tuka somazant kitlech monis ‘Mo- 
bile Fon’-acho vapor kel’le nodrekh yetle. He ‘Mobile Fon’ 
Góyant suru zal’leak savn mat zaiteank khubuch upeogache 
zaleat. Konnank tank asa te monis hancho motteach promanan 
vapor kortat ani aplo disa-disacho vavr korpant hea Mobile 
Fonavelean sompeponam zoddun ghetat. Survatek he Mobile 
Fon khub marogh asle tea xivai tanche vhelean fon korunk ani 
fon gheunk-kui dor mottich unch asli . Punn atam te fon oxech 
sovai doren bazaran vikhrek melltat ani komponennui tanche 
vhelean fon korunk dorr zaitich denvoilea, mhonnttoch atam hea 
Mobile fon vaportolleancho ankddho itlo vaddla ki konnui 
chalto monis legun ho Mobile Fon man jetan vaingem koxem 
penktak lamboilolo kivam khomsachea bolsant ghatil’lo vo 
hatint legun dovrun bhonvlolo amkam nodrekh yeta. 


Zoxem hanvem mhonnlam he Mobile Fon egdom 
upeogache mhonnun, hem mat asol sot. Punn heam upeogache 
karanna vangda kaim fauttim he Mobile Fon mat ek 


Ani te ek pidda zaunk karonn mhollear te gheun bhonvtolle 
-ani bezababdarent vaportole kaim monis. Hanv kitem sangonk 
sodhtam ti fott zalear mhukar vach. Uprantuch tum godiek 
mhojea motak sohomot zatoloi. 


Halinch hanv eka resperachea misak hajir astona, misar 
vachop korpi bhurgeachea vachop kortana bolsant aslolo Mo- 
bile vazonk laglo! Taka to vazta mhonn Khobor legun nam. To 
| aplem vachop chaluch dovrun mhukar ghelo. Altara samkar 

hokol novro bosla to novro taka xinnalanim sangunk laglo ki 
| bolsant Mobile vazta to bond kor mhonn. Tea bhurgeak tachim 
_xinnalam somzolinch nam ti ek veglli goxtt, novro taka kitem 
| sangonk sodhta tem tachea lokxant yeta mhollear to Mobile 
_vazpacho apa-ap bond poddlo. Mis somplea uprant, tea 
bhurgeak zaka hanv ollkhotalom, taka hanvem vinchar kelo “ 
Are Baba Mis choltana bolsantlo Mobile bond korpak zai hem 
tuka matui khobor nam?” To babddo bhurgo soglloch ghabronn, 
mhaka oso zobab dilo “ To Mobile mhozo nhoi, ani to hanvem 
kednam vaprunkuch nam. Mis suru zanvche adim to mhaka 
novrean mhojea bolsant gatil’lo sangun ki uprant goroz 
poddlear tacho vapor kor mhunn. Tacho ‘ring’ koso vazta ti 
mhaka khobor nasli, nam mhunn to chalu aslo hi legit mhaka 
Khobor nasli”. 


Anik ek dusri khobor, eka Góychea loukik futtboll 
klubachem khas vorsavollichem mis aslem. Taka hanv bar 
aslom. Krist-Prosad choltalo, lokam borobor soglle futtboll 
khellgoddi Krist-Prosad gheunk vollint ubhe asle. Eka 
khelgoddeak Padri Krist-Prosad diunchea vellaruch, mhollear 
*Kristachi Kudd’ him utram uchartana, tea khellgoddeachea 
bolsant ekdom motteant Mobile vazlo. Vazlo tori anik koso? 
Ek kannak burak korta itlea motteant tacho sur! Tea 
khellgoddean donnui hat zoddlole asle te soddun ek hat 
khuincheanuch aplea bolsant ghalo ani to ‘off’ (bond) kelo. 
Punn Padrichench nhoi bogor soglleanchem lokx tachea Mo- 


bile veslean voddlem. Oslea vellar vazlo to polleun hajir aslole 
sogllech thothak zalet. 


Itlean kobar zaunk nam. Anik ek dis oxench kitem 
ghoddlem. Misar xermanv chalu astona konna ekleacho Mobile 
vazonk laglo. To monis igorjent modekat bosun aslo, to 
thuincho uttun to Mobile hatin bhair kaddun tannem chear 
dempam marun igorjent savn bhair vochpachi vatt dhorli. Mo- 
bile mat itlo vell vazot ravlo, to tannem bond kelloch na. Punn 
. he mezgottin mat Padrichench nhoi bogor sogllea lokanchem 
lokx mat tannem halloun uddoilem. Kaim zannak ho mat ek 
hanspacho soeg nirman zalo. 


Ek dis eka interachea misar legun konna ekleacho Mobile 
chear veglle fautt tori igorjent bhitor mis choltana vazunk laglo. 
Ani to vazlolea fautti to mar bhair vochun ulop sompon porot 
bhitor yeun sant koso porot bankar boso. Punn ekui fautt 
tannem to Mobile ‘off’ kelo nam. Karann taka porot-porot 
koll (Incoming Calls) yeupak laglim. Annaddi khuincho! 


Tor tumi ghodiek mhonntoleat hanv misak vetam tech 
igorjent oxem ghoddtta kai mhunn? Nam! Hem toxem bilkul 
nhoi. Hi vhoir ulekh keleant tim udharonna torekvar kodden 
ghoddun aileant. Chodd korun xarantlea igorzanim. He babtin 
hanv ekuch vichar vachpeank ani kherit ponnim je konn Mo- 
bile vaportat tankam korunk sodhtam to ho: “ Misak Mobile 
gheun ailo mhunn vhoddlem patok nam, punn to bolsant asa tor 
chaluch kiteak dovrunk zai? To mis sompo meren thoddo vell 
‘Off’ korun dovorpak zaina? Ani somzumia, tuka khorench 
konnachi tori gorjechi khobor yeunchi asa zalear tea Mobile- 
acho ringer ‘off’ korun fokot ‘Vibrator’ (Mhonnlear bolsant 
astana koll yetoch tuzo Mobile apxinch avaz zainastona bolsant 
thor-thorunk lagta — ani hache udexim koll ailam mhunn tukach 
ekleak sidh zata) he pod’dotin chalu dovrunk zaina? Punn itlem 
asun-ul Mobile mis choltana kiteak mhonnun chalu dovrunk 
zai? Ek bobko N o Se kodden Mone asa mhunn, 

kivam tum ek VIP (Very Important Person) mhunn dusreank 
_ dakounk? 

Hi igorjent mis choltana Mobile vaporpachi sonvoim egdom 
` vaitt ani zata title vegin ti nopoit korunk zai. Karan mis choltana 
ho Mobile vaztoch nhoich to bhavarteanchem lokx dusre 
kodden oddtta punn bogor devosponnim rithichi khebaddam 
kel’lea vorim zata. Dekun amchea dhormik fuddareanim hea 
Mobile vixim koddok karvai korunk goroz oxem mhoje 
nodrent mhaka dista. Dor ek igorjent kivam kopelant vo 
khuimsorui dusrea suvatancher zuim dhormik rith cholta thoim 
chukoinastana dhormik fuddarean Mobile asa tankam koddok 
xittkavni dor ek fautt diunk zai. Dhormik rith chalu astona te 
Mobile asat te ‘off’ korche nam zalear tannim bhair veche 
oxem tankam formaunk goroz. Hea poilim dor eke igorjent hea 
vixim kaim nem zahir kelear chodd borem oxem mhaka dista. 

Hi xittkavnim dili mhonnun zaina. Ti vevharant ghalunk 
zonn eklean mhollear Mobile vapor kortelean hantun aplo 
sohokar diunk goroz. Povitr dhormik rith cholta ti suvat ek 
nusteacho bazar kivam khellpachem moidann oxem somzunk 
favonam zuim tujean koslich fikir korinastana zai toxem vagunk 
zata. Hea Povitr zagear ami zababdaren ani rit-mannsugen 
chollunk zai. Dor eka Firgojeche Sobhent (Parish Council) 
hea vixoi-acher cheorcha korun kaim faiddeachim panvllam 
ubharuink zai, chodd korun hi ‘Mobile Pidda’ vostha poi tea 
firgozanim. 

Itlean ho lekh hangach sompoitam karonn mhozo ‘Mobile’ 
vazunk laglo — Bhogos Saiba, ho melo kam legit korunk suseg 
dina! Lekh borounk boxil’leak than to atam chovte pautt vazta. 
Suseg Pid’dear Kelo!!. 


KOSLICH MALIS 
NASTANA... 


D is bhor kam korun thoklea uprant thoddo vell kuddik visov 
gheunk matso bajer add poddlolom. Hatant mhojea ek masik 
aslelem. Niktench tem ugddun tacher ek chalti nodor firaita 
thuinch aslom, zalear khuincheanuch nam thoimsorlen yeun tem 
mhoje kuxik bajer xevttolem. Gusgusson ani mhaka dukllun- 
dukllun tannem apleak favo titli suvat keli ani mhojea uxear 
apli tokli dovorli. Itle mezgottin taka zago diunk mhaka mhoji 
tokli uxear savn sokla geunchi poddli. Punn hanvem taka 
kainch mhonnlenam , nam mhunn tache veslean dekhlem pasun 
nam. Portench zalear hanv mhojea hatintlem masik vachpan ghul 
zalom. Kaim vell osoch pasar zalo ani oxe toren sintida bhair 
okosmat mhozo hat hanvem tacher ghalo ani mogan taka 
poxeonk laglom. Mhoji vagnnuk polleun tem anik matxem 
ut-suki zalem ani mhaka odik tenkun yeun sarkem chittkon 
ravlem. Bajer savn sokla poddpachi mhojer palli yeta oxem 
mhaka dislem. Taka kitench mhonnuk mhaka borem disonaslem, 
karann tem mhojea -sangatan bajer astoch amche sodam oslech 
nach zatat. Dekhun dantui mhoje ani vonttui mhoje mhonnun 
hanv ogich ravlom. 


Sumar dha minttam odikuch ami oxinch eklinch eka- 
mekachea sangatan asleanv. Ani sogllo vell tem sungott koxem 
mhoje kuxik mat pasun thambonastanam fitt-fittalem. Tache he 
nokre mhonnlear mhaka mhozo visov pasun gheunk mevlonam. 
Itlo vell meren mhoji ghorkarn bhailea kuddant bosun 
durdorxonn polletali ti amkam nam kolltam yeun nidhpa 
kuddant amchea fuddeant ubhi zali. Tichem tomotta sarkem 
tambddem mostok polleun ti ragan bazta mhonn mhaka thavem 
zaunk bilkul vell laglo nam. Anik eke goddie bhitor mhoje kan 
futtpa sarkea avazan tinnem mottean vincharlem “ Tumi hanga 
dogaim bhitor kitem kortat re?” Teach farak mhojc a hatinlem 
masik usllun sokla poddlem ani itle mozgottim tem mhoje kuxik 
matxem xittuk zavn begobeg uttpak proyotn korpak laglem. 


Kainch nhoi zal’lea porim korun hanvem mhonnllem “ Hanv 
hem masik vachit aslom tednam tem apunnuch mhojea mhoreant 
ailem.Hanvem kaim taka apounk nam.” 


“Hanvem tuka kitle fautt sanglam mhaka tem bajer itlem 
naka mhonn...." 


n. ya BANES ” Hanv kitem sangtam tem aikonastanam 
tinnem mhonnllem “ Tujem mhaka kainch aikonk naka, tum 
somzonakai tum sodanch mhojea dolleank pannam bhandtoloi 
mhonn. You dont try to act too smart . Hanv borim zannom 
tuka tacho mog asa mhonn, tea pasot tum taka sodanch....” 
Ti fuddem anik kitem-i ucharche adim hanvem modem tondd 
ghalun mhonnllem, “ Punn tum oxem kiteak mhonnttai, My 
love? Zorui hanvem taka matxem lokx dilem zalear hantun 
kitem vaitt zalem? Tuvem hacho dusro orth vhorunk favonam. 
Tum tor tachi sonvoim bore bhaxen zannoi, taka mhojea 
fuddeant bospak vo nidhpak chodd avodd. Titlench 
tem.....hantun anik kainch vaitt nam. Ani orxinch zalear tum 
zanno astelem.....Ol/d habits die hard . Koslich khodd 
moddpak borench kottin zata oxem nhoi?”. 


“ Puro kor tujem bhaxonn. Koslech vostuk xim ani mer 
mhonnleli asta. Everything has its limits. Punn tumchi 
vagnnuk disan-dis hati bhair pavta. Tum mhoje poros subez 
apurbai tachi kortai, hench mhaka vichitruch dista. Zorui tor hi 
khobor mhaka poili asli zalear.....hanv hacher khol vichar 
korun. > Fuddlim utram chabddaun ti mhojea fuddeant 
bajer bosli. Punn ti kitem legun sangunk sodhtali tem mhaka 
thavem zalem. Mogan ticho hat hanvem mhojea hatin gheun 
mhonnllem : “ Oh, come on my love...be sporting .il’lexe 
ghoddnnek lagun itli gorom zavnakai. Take it easy, its all in 
the game. Tujem mon ani bhavnna mhaka borim somzotat, punn 
toxench mhojea-nui mhonn taka dukounk sarkem nhoi, oxem 
tuka disonam? Horxinch zalear halinchea disanim tacho sobav 
kitlo mudar zala, tem adle bhaxen nam. Taka itli somzikai asa 
dekun tem tuzo rag pasun dorinam. Tuka pasun tem mhoje 
itloch mog ani moipas dita torui astana tum taka itle sokoile 
nodren kiteak polletai tench mhaka sozmonam.” 


“ Hanv bore bhaxen zanno tum tachi mhoje poros subez 
kallji ghetai mhonn, tea pasot fattim tem don dis duent aslem 
tednam tache ladd korun taka tonics ani porridge khavoitaloi 
punn mhoji kednai tokli foddlear tum mhaka toklek fint bandd 
ani ogi pangrun nidhe mhonn sangtai. Hacher thavem zata nhoi 


tuka mhozo mog.......... ” utram chabbdaun tinnem aplo xinn 


porgottlo. 


“ Xi Baba! Konnui aikolear lojek mharog. Tujim 
fokanddam pasun kelear tum rokdench sot dortai. Thats very 
bad. Hanvem tujim fokanddam kel’lim, and by the way, 
hanvem taka subez lokx diunk kherit karonn asa ani tem 
mhonnlear kitleim zalear tem amchem moipaxi ani visvaxi 
sunnem, oxem tuka disonam?? Devan taka ginean-mot sogllem 
dilam zait, pun ulounk jib diunk nam, jitlo ami taka mog-moipas 
ditanv tache von dobradan tem porot amkam dita. Taka 
ulovpak tondd nam dekun tacheo soglleo gorzo ami ollkhunk 

zai ani teo taka diunk zai. ‘Of’ course not forgetting a little 
bit of unconditional love and caress now and then’. Hanvem 
mhonnllem ani moipasan ani mogan tichea khanddar hat ghalo 
ani vengoili. 

Ami uloitam astana, Tasha amchem pommerian kapsachi 
koxi kovlli korun apunn sust mhojea uxear nidhlelem aslem. 
Koslich fikir nastana mhonnlelea porim. Amche modem kosli 


_ bhas-a-bhas zalea ti taka babddeak kainch sozmonk nasli. 


“Churchure, zorui tor mhojea Tasha-k ami kitem uloitam 
tem sogllem sozmol’lem zalear...." Hanvem lhov m..onnllem. 


Te goddiek tinnem apli mogall nodor mhoje nodrek melloili 
ani sokla tokli bhagoun Tasha-che borfa sarkea thondd nakacho 
mogan umo ghetlo. Hem polleun mhaka amurkench hansunk 
ailem ani hanvem mhonnlem, ‘My love...how about repeating 
the dose with me?’ 


Tinnem anik vell kelonam...... mhojea gopant xevttoli..... 


JIVITACHIM TOTVAM 
ANI MULLYAM 


‘A family that prays together, stays together’ hi Inglez 
bhaxentli mhonni konknnint onkar kelear ticho orth oso zata: “ 
Zo kuttumb sangatan magnnem korta to kuttumb sangatan 
jiyeta.” Dusrea utramni sangchem zalear magnneank ek kherit 
boll ani kurpa asa soglleank ekhttaim dovorpak noich bogor 
sangatan punn ekvottit kornneannim, chintnanim ani vavrant. 


Punn aiz amchea Goyant ek chaltich nodor firailear, kitle 


ghorabe amkam ekvottan magnnem kel’le distat kai? Bhov. 


thodde. Karann aiz sonvsarachea rattvollinim ani bhulovnneanim 
gull zal'lo monis magnneank aplea jivitan her vostum poros 
sogleant komi vell dita. Fuddlem zot cholta toxem fattlean 
nangor poddtta mhonnttat, mhonnttoch aichea amchea 
somazant, avoi-bapui vagttat toxim magir bhurgim legun toxinch 
vagunk lagtat ani tankam hantun kainch vegllem disona. Oslem 
dhoronn atam amchea ghorabeanim disan-dis vaddot choddot 
veta mhonnlear otitai zanvchinam. Jea monxachea jivitan 
magnnem nam, tea monxachea jivitan bhavarth nam, bhorvanso 
nam, ekach utran Dev na! 


Ek kall aslo. avoi-bapui aplea bhurgeank hatik dorun 
| ghorant oratori mhukar ubhim ravun Devak magnnem korit ani 
` sogleo oddchonim, huske-khonti Tachea hatint soddit. Hem 
| dhoronn atam zaiteam Kristi ghorabeantlem nopoit zait veta. 
_Aitarachem legun misak vochop ek ‘formality’ zalea, ji pallunk 
zai dekun palltat. Magnnem khoim tor dista zalear, tem ghorant 
_zanttim xepai-xamaim asat tor, tim eka konxak bosun hatint 
_rozarachem kont gheun distelim. Zaite pautt amchim tornattim 
_tanchim khebaddam-i kel’lim amim polleleam astolim. Sonvsar 
khorench bodl'la nhoi? 


Kuttumbant magnnem nam mhonntoch tea ghorabeacheo 
noitik totvancheo ani mullyancheo vontti konsllun poddleat ani 
hakach lagun zaitea amchea ghorabeanim vaitt bhitor sorlam. 
Aiz zaiteam kuttumbanim totvam ani dhei komi zaleat ani 
sonvsarik bhullovnneo bhitor sorleat. Jednam avoi—bapui-ch 
noitik totvam ani jivitache dhei koddek marun sonvsarik 
bhullovnneak, mouzank ani sonvsari vostunk bhulta tednam 
bhurgim anik koxe toren dusre bhaxen chotelim? Dubava viret 
tivuim bi teach rosteant choltelim nhoi? Aiz vochot thoim 
amkam sabar ghorabe distat je torekvar prosnanim buddleat ani 
tantle bhair sorunk tozvit kortat. Bhailean tanchea tondar hanso 
zalear, bhitorlea jivitant tim dukh bhogtat. 


Jitlem xikop vhaddlam titlem monxachea jivitan sudarop zait 
ghelam. 30-40 vorsam fattim choddxea ghorabeanim chodd 
korun “Bapui' ekuch zoddkar astalo ani avoi chodd korun ghor 
sambhalltali. Bhurgeank bori dekh-rit xikoitali ani tankam dis 
rat rit-rovisechim ani noitik totvanchim mullyeanim vaddottali. 
Punn atam hem sogllem bodol’lam. Xikpan somazant bodol 
haddla. Boro-i haddla ani vaittu-i haddla. Atam marghai 
vhaddlea ani zaite fautt hea karannank lagun avoi-bapui 
dogaimkui kamank vechem poddtta. Dekun kama ani her 
sonvsarik rattavolim fuddem avoi-bapaink bhurgeank noitik 
totvanchem margdorxonn diunk bilkull vell asonam. Karann vell 


aslo zalearui to chodd korun xikpacher bhor ghalpak ani her 
sonvsarik mouzanim veta. 


Dusri goxtt mhonnlear, dogaim zoddtta mhonntoch, ` 
dubaviret monxachi duddvanche tanken vhadd zata. Hatint ogllo © 
duddu khellta ani oxem zatoch hea oglleam duddvancho koxe © 
' toren vapor korcho hem zaiteank somzonam. Aiz dor ekleak 
aplo ‘Social status’ khuinchea panvddear asa hacho vhodd 
husko zala. Ani ho ‘Social status’ vaddoupak to magir apli 
noitik totvam ani mullyam legun ghannak dovrunk bilkull fattim 
ravonam. Hangach sogllem chukta. Tea xivai, amche 
Goykaranche porampora pormonnem amche Goykar adinch 
savn prodesan kam korpi, survatek Afrikek ani agbottir zalear 
uprant Gulf desamni. Punn atam hem legun vattavronn 
bodol’lam. Atam zaite amche Goykar Agbottir ani Gulf-akuch 
nhoi bogor, Evropak ani Amerikent kam kortat. Mhonntoch 
‘Shilling-achea’ ani ‘Dirhams’- anche boldek atam amchea 
hatin chodd kimtiche ‘Dollars’ ani ‘Pounds’ khelltat. Ani soth 
sangchem mhonnlear, zaitea ghorabeanim noitik totvam ani dhei 
konsollpachi survat hea oglleam duddvam udexim survat zalea. 
‘Dekhonk naslelem dekhlem, ani sol’la-xet chablem’ osli got 
zaiteanchi zata. Ani zalea. 


Duddu soglleank gorjeche hatunt dubav nam. Punn hispa 
bhair ogllo duddu hatin govlo mhonntoch tacho vapor koxe 
toren borea vavrak ani upeogak korunk zai tachi bori zanniv 
vhoddilank asunk goroz. Dor ek Avoi-bapui apleam bhurgeank 
sodanch khoxall dovrunk vavurtat, zaum magir to gorib vo 
girest. Bhurgeanchi khoxallkai zaun asa avoi-bapainchi 
khoxallkai. Punn, zaite pautt hi khoxallkai apleam bhurgeank 
ditana avoi-bapui chuktat. Karann bhurgeank kosli vost 
khuinchea vellar diunk zai ti zababdari avoi-bapaincher thorloli 
asa. Ani hi zababdari avoi-bapainim bore toren pallunk goroz. 
Zorui ek vost tor bhurgeank faiddeak poddchinam, zalear ti 
bhurgeank diunk nakarunk zai. Ani oxem korunk kitem karann 


- tem tannim bhurgeank somzaun sangunk zai. 


Aiz duddvanchea fustar ani bollan dusro korta dekun 
_apnnem-nui korchem oxem zaiteank dista. Soiream-soiream 
modem ani sezari-sezaream modem eke torechi spordha 
(competition) cholta. Ek udharonn diun sangchem mhollear ; 
“Pedrun aplea tornattea puttak ‘Pulsar bike’ ani ikravea 
` vorgant xikpi dhuvek Mobile fon gheun dilo dekun, sezarchea 
Ladrun rinn Kad dun toxench kelem.’ Punn zaite pautt oslea 
© mogache bhettancho xevott churchureancho zata. Zaitea 
ghorabeanim hea ‘Pulsar bike-am’ ani Mobail fon-ak lagun 
avoi-bapaink aplim bhurgim nam zaunk pavleant. Hachi hanvem 
fuddem bariksannem foddnixi diunk zai hem mhaka disonam. 
Dekun duddu asa mhunn kitem-i kelear tem sobhonam. 
Sonvsarik vostunk bhulon ani addecho ‘Social Status’ 
vaddounk zai dekun noitik totvam ani mullyam koddek marun 
jivit vibaddche poros borem ani noitik jivit jiyeun somaz 
sudharunk amchem hatt-bott lailear hantun xanneponn asa. 


MAY MHOINEACHEO 
KAIM GODD-RUCHIK YADI 


ayacho mhoino Gõykarank eke atvech khoxallkayecho ani 

mhotvacho. Hachim karannam tor sabar asat. Gõyant 
Mars, Abril, May, he tin mhoine gormencho kall mhonntoch, 
he gormenchi tenkxi mat May mhoineantuch zata. Suttiancho 
ani piknikek vochpacho mhoinno ho. Ikra mhoine vavr kelea 
uprant ek mhoinno thodde dis sutti gheun kuddik visou gheunk 
soeg diupacho mhoino ho. 


Goyam bhair ravnnem korun asat te chodd xe Góykar May 
mhoineantuch Góyant danvon yetat. Mumbointle Goykar tor 
May mhoineachi vatt polleun asat aplea ganv ghora portopak 
ani thoddi bhov mouza marpak. 


Amchea Goyant May mhoineant vochot thoim St. 
Khursachim festancheo porbo monoitat dekun vochot tea 
ganvant zaum vaddeant hi khursachea festachi porob astach. 
Him festam vaddeantleam zaum ganvantleam Kristi porjek 
ekthaim yeunk ani mogan festachi porob sombhorunk ek boro 
soeg zata. He toren mon’xam modem bhavponn ani ekchar 
vaddtta. 

Dusri ek ghoxtt mhonnlear Mayachea mhoineant Góyant 

kazarancho xinvor zata. Vochot thoim ganvamni kazaranch- 

| kazaram. Mayachea mhoineant amchea Goyant sthanik 

| follanchea pikavollicho bhar. Ambe, ponnos, Kazu, zambllam, 

-chun’nam ani kanddam, toxinch ruchik binddam, hea 
mhoinneant bhorpur khavpak melltat. 


Góychea ambe, ponnos ani kazu-zambllamcho ul’lekh kortana 
mhaka kaim vorsam fattli yad zata. Mayachea mhoinneant 
` suttiyanche dis mhonntoch ami bhurge sod’dim sanje vellar lagxilea 
dongrar vochun kazu, zambllam, chun’nam, kanddam ani binddam 
legun amchea hatinim zaddar-pikim kaddun khataleanv. Him 
follam fokot heach mhoineant melltat ani May mhoino sompta 
mhonnlear hea follamcho-i bhar komi zait veta. 


Dongrar vochun, chun’nachem Than vali sarkem zadd sodhun 
kaddun tim dovim full motiyam sarkim chunn’nam ek-ek 
vinchun kaddun soroll pil’lam bhaxen tondant ghalun chinvonk 
ji khoxallkai bhogtali ti hanga boroun dakoll korunk zaina. Ti 
khoxallkai vegllich. Tea chun’namchi goddsan ani ruch vegllich. 
Bazarant hirveam panacheam folleancho dhonno korun vikrek 
mellat tim titlim ruchik ani suvadik nhoi. Tim mou zal’lea nustea 
porim sor korunk yeta. Punn zhadd-pikim tajim chun’namcho 
gost vegloch.  Ekar-ek korun chodd chun’nam khallim 
mhonntoch jib sukhtali ani udkachi tan lago. Toxench 
kanddamchea zhaddak pikkim ani amorpikim kanddam kaddun 
tim dinka soit tondan ghalun tanchi ambot-godd ruch chakun 
dantanche darek savn kuddicheam xirank legun ek atvich xir- 
xiro marun khos bhogtali, ti mouza vegllich. Kanddam toddlim 
mhonntoch, tancho dovo dik-ui hatik lago ani bottam chittkot. 
Kanddam kadtana, kanddamchea zhaddacho kanto mat 
sambhallunk poddo, chotur na tor to khuincheanuch tuka bottak 
topo and tambdddem rogot bhair soro. 


Zambllichea zaddar choddon, thoim eka khanddear boson 
dusro khanddo haloun zambllam zomnir uddounk zaitich mouza 


bhogtali. Tim magir zambllam zomnir poddon futt’talim, tanchem 
mas katron tancho zambllo rong nodrek poddtalo. Uprant tim 
gull-gullit zambllam tondan ghalun tanchem mas dantanim 

mekllem korun zambllanchi-bi kuxin korunk khorench ikmot zal. © 


Uprant magir tim zambllam khatoch jib soglli zambllich zatali. 
Tan lagtali. Zambllam khaun zatoch, baincher vo lagxile vanvhte 
zorixin vochun thondd-thondd udok piyetoch jivak dadhos diso, 
ani hem udok legun piyonk egdom godd lago. Dieabetichem 
duens asa tankam him zambllam bholaikek borim, he nodren 
tim plastik potient ghalun ami ghara haddun tim soglleank 
vanttaleanv. Zaito lok zambllancho soro (‘wine’) kortat. 


Kazuchea zhaddar piklolo kazu kaddun to dantam modem 
dovrun taka gans martoch tacho ros-rosxit ani pormollit ros 
dhenvta to onbhovunk ek atvich khoxallkai. To ros 
angavlleancher poddona zaunk kallji gheunchi poddo, karann 
kazuchea rosacho dag vochunk kottin. Kazu khaun zatoch, 
kazkaraxin vochun kazuncho niro piyon ji jivak khoxallkai ani 
thonddai bhogtali tachi janniv fokot vellicho fans bhanddun 
vozonn dovrun chepnnek ghatleleam kazuncho tazo niro piyela 
takach bori Khobor asteli. 


Osli mouza ani onbhov amchea Goyant fokot May 
mhoineanuch tujean gheunk zata. Amchea borea noxiban 
amchea bhurgeaponnar ami to onbhovlo, punn atanchim 
bhurgim oslem bhag kedna tori chaktat kai? Mhaka disona, 
karann atanche pillgek suttianim legun mon soddun khellunk vell 
nam, karann xikpa mollar spordha itli vhaddlea ki suttianim 
legun amchim tornnattim ‘tuition-ak’ ani ‘coaching class -ink’ 
ghel’lim amkam distat. Dongrar vochunk ani nisorgache vengent 
khellunk tankam anik vell khoim asa?? Bhogos Saiba! Kall 
khorench bodol'la ani kalla vangdda amchem mankullem Góy- 
bi! 


T ——— Ee TE 


WORLD KONKANI LIBARY 


Iu 


Acen No: 803113 


MON’XACHIM GUPITPONNAM 


aite fautt somazant torekvar mon’xam kodden misoll zatana 

hanvem ek atvich vruti kaim monxam sovem pollelea ani ti 
mhonnlear ; gupitponnachi (‘secrecy’). Ani oslem gupitponn chodd 
korun kaim zann sorike vixim, ani duensa vixim legun dakholl 
kortat. 

Somoz eka cheddeak vo cheddvak zor soirik zali vo 
kazarachem utor zalem tor kaim kall tachim avoi bapui aplea 
lagxileam kuttumbant soddun dusream soireank pasun hi khobor 
sangonant. Sezareank tor sodduch, tankam he khobrecho vas pasun 
dakhoinant. Punn piklolea ponnsacho pormoll damun dovrunk zaina 
toso eke soirikechi khobor chodd kall lipon dovrunk zaina. Ti koxi 
nam koxi ghora bhair apxinch posorta. Dusrem mhonnnlear amchea 
Goy ekdom han prant, Kanakonna konn xinklear te xinkecho avaz 
Pednem legun aikonk yeta mhonnlear hanv otitai adharchona. 
Soirike babtin jem gupitponn ek ghorabo apleach sovem rakhun 
dovorta tachem ekuch karonn mhonnlear bhirantin ki ti soirik 
modott bi mhunn. Bhitorloch vo bhailoch konn ixtt vo sezar-samar 
kurnnat’kayen hi soirigot bigddait vo moddit mhunn bhirantin hi 
khoxechi khobor legun guptim samballun dovortat. Oslem chintop 
tor sap chukichem. Oxem kitem amchea xapai-xamainchea kallar 


ghoddtalem asot ani tem tednam tea kallak sobtalem zait punn © 
atam hea sudorlolea sonvsarant osli monachi vrut’ti sap chukichi 
ani lojechi. Kall bodol’la toso amchea jivitant bodol aila, punn oslea 
ghoxttincher mat azun vhoddlo so probhav poddunk nam. 

Sonvsarant jiyeta to monis to magir konnui zaum gorib vo girest 
dubava viret kednam na kednam koslea nam koslea duensak boli 
poddta. Monxachem jivit mhonnlear eke tagdde porim, tem tagdde 
bhaxen eka vellar voir zalear dusrea vellar sokla denvta. Duens 
koslem ani konnak khuinchea vellar attak korit hem konnachean 
sangunk zaina. Punn amche modem kaim osle monis asat jedna 
koslea duensak sampoddttat zanv magir tem chaltem kivam 
gombhir tedna tacher dhampnnem ghalunk proyotn kel’lo dista. 
Thodde asat je voizacho ilaz ghetat ani duens sonstat punn dusreank 
tacho vas pasun dakhoinant. Oslea vixioacher gupitponn rakhunk 
dubava viret dor ekleacho nirnnoi, hantun kaim dubav nam. Punn 
jedna osli duensachi khobor aplea ixttak zanv soireak vo sezareak 
konfiesan gheun sanglear, zaite fautt faiddeak poddtta. Kaim fauttim 
tuka dista asot apunn kortam tem sarkem. Apunn voizak mevlam 
to sarko ani tacho ilaz gheta to sarko ani hache poros anik dusro 
konn boro asot oso nam. Hanga thodde fautti hem chintop 
chukichem zata. 

Ami mandun gheunk zai ki zaite pautt kaim vostunchi amche 
poros ogllem ginnean, mont ani mahitai amche poros dusreak subez 
asta mhonn. Tea pasot kaim fauttim osli vaittachi vo duensachi 
khobor dusreank sanglear tantlean zaitem kitem borem yeunk xokta. 
Zait goddiek dusrea koddlean tanchea onbhovantlean ani 
zannvaentlean amkam boro sol’lo mellunk zata. Dekhun osleo 
ghoxtti liponn dovorlelea poros teo khatrecheam ixttank soireank 
tori ugddapeo kelear boreo. 

Mhojech sovem ghoddlelem ek udharonn diun hanv mhojem 
sangnnem spoxtt korunk xoktam. 2005 Setembrachea mhoineant 
ek dis hanv sodam porim donparchea vellar kocherent vochonk 
bhair sortana mhojea fattin penkttaxin okosmat egdom dukh aili. 
Ith dukh aili ki don minttam bhitor mhojean ubo ravunk zalenam 


© hany bajer xevttolom. Dukhiche vollvolle sonsunk zaina zale. 
_ Ghorchim bhiyeun kamplim. Mhoje ghorkarnin mhaka vell 
hogddainastana mottarint ghalun soroll hospitlan vhelo. Voizan 
tabortop ‘ultrasound’ korunk formailem. Ultrasound chalu astana 
dotoran mhaka ‘kidney stones’ (muth khodde) zalea mhunn 
formonn marlem. Hanv bhiyelom karann zaiteank jem hem duens 
asa te koxe toren tras sonstat tem hanv borem zanno aslom. Teach 
vellar voizache bhajer nidhlolo astana, mhaka mhojea mobailacher 
eka ixttacho fon ailo. Karann tech sanjer ami 5 horancher dogui 
khoim vochpache asle. Taka hanvem mhoje sovem kitem ghoddlam 
tem sangtoch to ojaplo khoro punn tannem mhaka dhir diun 
mhonnlem “ Kainch bhiyenaka, ‘ultrasound report’ gheun ghora heo, 
| admit zainaka. Hanv eka Ayurvedik dotorak ollkhotam zo muth 
— khoddeank ilaz divpant egdom huxar. Hanv tuka tachem okhodd 
E... haddtam". 

Tech ratik sumar att vorancher mhozo ixtt apunnuch porxim tea 
voizaxim vochon mhaka zaddpaleachem vokhodd gheun ailo. Ani 
hanvem tem fatt fuddem chintinastana mhojea voizan dil’lem 
‘allopathic’ vokhodd koddek marun hem Ayurvedik vokhodd suru 
kelem. Karann mhaka mhojea ixttacher purnn bhavarth aslo ani 
mhojea ixttak tea Ayurvedik voizacher bhavarth aslo. Ojapanchem 
ojeap mhonnlear 5vea disa hea tratamentan mhoje muth khodde 
bhitor pitto zaun virgonn ghelet ani hanv nivoll zalom. Portun ultra 
sound kelo zalear soglem normal mhunn report ailo. Aiz meren 
Devache kurpen anik oslem kainch ghoddunk nam. Mhojean 
khatren sangunk zata zorui hany mhojem ‘allopathy’ okhodd gheun 
boslolom zalear tacho mhaka ilaz itle sompeponnim poddchonaslo. 

. Zaiteank hacho onbhov astolo, punn ayurveda vhelean osleam 
duensank boro ilaz mellta. Zorui hanv mhojem duens mhojech bhitor 
gheun boslolom zalear hanv noklom fuddem kitem zavpachem tem. 
Tea uprant ghelea tin vorsank zaiteank hanvem hea duensak boli 
poddloleank hea Ayurvedik dotorachi ollokh korun dilea ani te 
tachea vokhdan nibel bore zaleat. 


JIVIT DEVACHEM DENNEM..... 


| yaba bhaxen oxi kitem ek mhonn asa; ‘ Life is Gods gift to us 
nd what we make of it, is our gift to God’ . Hacho orth oso 
zata; Jivit amkam Devachem dennem ani tacho ami koxe toren labh 
ghetanv tem amchem dennem Devak. Dor ekleak amkam Devan 
kheritponnim rochleant ani kherit gunn dileat. Hea gunnacho vapor 
korun ami amchem jivit sartanv ani jivitant yes melloytanv. 


Zaite pautt ami jivitachea rattavolint guspon astana Devachea 
denneam ani Devan dil’leam gunna khatir Devak dhinvasunk ani 
vakhannuk sap visortanv. Amche azu-bazuk zor tor ami ek chaltich 
nodor firain tor amkam sabar mon’xam distolim jim torekvar bhaxen ` 
zolmant savnuch ophangull asat. Kaim zannam kurd’ddim zalear 
kaim zannam monim...thoddim thonttim...adi. Punn soglleank 
Devan jivitant koslem nam koslem karia dilam ani tanchi kuddichi 
oskotai legun kodek marun hem Devan dil’lem karia tim xarti 
pavoitat ani somazant nanv melloytat. 


Fevrerache 12ver sanje vellar hanv Ponnje Kala Akademi 
vosreant Jose Feliciano hacho songit konsert polleunk gel’lom. Jose 
Feliciano ho ek Puerto Rico-cho sonvsar bhor namnna zoddlolo 
songit kolakar. Tannem sov pautt ‘Grammy’ puroskar jikhleat. 
Natalam somoiar ‘Feliz Novidad’ natal git ami gaitanv tem tannem 


| 


| 


rochlam, songit dilam ani gailam. Vosreat lok khub chikar bhorlolo. 
Zaite Vascokar songit mogi thoim mhaka zollkolet. Ho konsert 


© khub unch dorjeacho aslo. Torekvar pod’dotichem songit aikonk 


mel’lem. ‘Feliz Novidad’ natal git legun tannem thoim gailem. 
Konsert dhedd vora uprant somplo torui lok vosreantlo bhair 


= vochunk kobul nam zalo. Talliancho xinvor korun ube ravon 
— (standing ovation) Jose Feliciano-k xabaski dili. Konsert sompoun 


bond kel’lo porddo tannim novean ugoddcho poddlo ani lokanchea 


_ magnneak man diun Jose Felieciano portun machier yeun anik ek 


git gailem ani soglleank dadhoxi kele. Oslem hanvem hea poilim 
khuinch polleunk nam. Hea poilim hanvem Abba, Osibisa, Boney 
M, adi hanche show polleleat, punn 65 vorsanchea Jose 
Feleiciano-k lagpi konn nam hem koslich otitai korinastana mhojean 
sangunk zata. Guitar vazovpachi tachi pod’dot ani takot veglich. 
Tache hat ani bottam guitaracher taktiken sull’sullit dhanvtat tim 
polleunk kovtuk diso. 


Hem borounk karonn mhollear, Jose Feliciano zolmant savn nibel 
kurd’ddo. Taka donui dolleanim kainch disona. Machier to ekach 
zagear bosun guitar vazta ani gaita. Tem guitar pasun taka dusrean 
haddun tachea hatint diunk zai. To don toranchi guitram vazoita, 
ek ‘electric’ zalear dusrem ‘Acoustic’. 65 vorsanche pirayer legun 
tacho avaz itlo okhondd ani nivoll ki to aikoteleak sapuch dipkaun 
udoita. Mhaka-i uddoilo. Devan taka zolmant savn kurd’do kelo 
punn songitacho gunn taka dilo ani to lhan tin vorsancho astananch 
savn songita vangdda tacho sombhond zalo. Sonvsarant songit 
mollar vhodd namnna zoddlele anik kaim songitkar asat zoxe porim 
Stevie Wonder, adi. Beethoven zannem sundor songit rochlam ani 
aiz legun tem gazta to zolmant savn bhero aslo. 


Vasku xarant osoch donui dolleamnim sap kurd’do ek Hindu 
bhav asa. To zolmant savn kurd’do nhoi punn taka kurd’deponn 
mat bhurge pirayer ailem. To kurd’do zavn torui aplea hati 
payamcher ubo asa. Kodelink ani volterank rotesanv korpachem 
kam to xikla ani aiz konnachoch sohakar nastana nazukponnim 


nitoll ani nivoll hem rotesanvanchem kam korta ani aplo dis’poto 
choloita. Hanvem hem dolleanim dekhlam. Hanchi tokhnnai kortana, 
ani tanche koddsun jivitak ut’ tejon ghetana. ..amkam Devan opil 
kuddiche sande vevosthit dileat dekun ami Taka vakhanndunk ani 
dhin'vasunk favo. Zorui tor sonvsarache rattavolint revddun astana 
hea vostuncher tuka lokx ghalunk azun vell mellonk nam. 
zalear....azun vell asa, thoddo vell koddek kaddun Devak argam 
di. Jivit ek Devachem dennem mhunn mandun ghe ani Devan 
dil leam kuddicheam sandheam ani gunna pasot taka argam diun 
jivitant yes melloi ani jivit folladik korun tujem dennem Devak | 
bhettoi. 


Sonvskruticho ekvott Devilanchea 
gayonamni ani Igorzanchea ghanttamni 
spoxtt ritin ugtaila. ladgireo fattlea 
voibhovacheo khubxeo gozali sangtat ani 
Polasi Sarkin ghoram Goychea jivitachi 
| chal dakoitat. 


S GUY SORKAR, Patto Panaji, Goa 403001, india, Tel: +91 832 2438750051152 
= ~~ Emal goatourism@dataone.in Web: http/Avww.goatounsm org 


+ Botincher vo her torechi bhonvddi korunk sodtai zalear, Travel Division 
TOURISM ORPORATION LTD., (A Govt. of Goa undertaking) hache kodde 
korcho. 
Trionora Apartments Dr. Alvares Costa Road, Panjim, Goa 403 001, india, Tel: 491832 2224132, 2226515, 2226728. 


Ko Call center: Tel: 0832 24424001, 2424002, 2424003, Fax: 0832-2423926, 2420779 
“E-mail: reservations@goa-tourism.com | Website: www.goa-tourism.com 

Bab Daniel F. de Souza hea bhovgunni 
veoktichem nany amchea Góyant toxem 
videxan ani kheritponnim konknni mollar 
Mokank ghorchem koxem zaun gelam. Tacho 
zolm Mumboi xharant zalo. Tannem tachem | 
hurgeponn Saligao, Bardezant, sarlem ant | 
mullavem tem unchlem meren xikop | 
Góyantuch kelem. To ek nanvosto borovpi. | 
Torekvar vixoyancher to konknnint toxem 
inglezint lekh boroita. Sahitik mollar tachi 
survat poili inglez potrank boroun suru zali. 
1986 vorsa GULAB masikacher tachi 
‘Sarah' hea nanvanchi konknni kotha 
chchaponn aili. Te meren savn konknnintlean sahitea rochunk tanche 
koddsun survat zali ani aiz meren nettan chalu asa. 

Bab Daniel F. de Souza-n aiz meren Gulab-a xivai, Góycho Avaz, A 


f Konkan Mail, Vavraddeancho Ixtt, Gõycho Ulo, potrank, ani The Goan 

| Review, Arso hea konknni masikank lekh, kovita, kotha, vinodhi lekh 
tiatranche niyall, mulakhati adi boroit aileat. Fannem zaitim konknni ek 7 
ankhi nattkulim boroileant zoxe porim, Bhurgim Zoddit Bhurgim Khait" 
'Hanvem Adharli Chukh' 'Dhorjeacho Cheddo' 'Mhozo Bharot Mahan 
ani 'Kalliz Ostorechem' ani tim machier sador korun sabar inamam 
melloileant. 'Bhurgim Zoddit Bhurgim Khait' hem. tachem AIDS 
vixoyacher boroilelem ek anki nattkulem khub loukik zaun Bangalore j 


xharant legun machier haddlam ani thoim ravtoleam Gõykaranchim 
kallzam jikhun ghetleant. 


Konknni machier-ui tacho lagxil'lo sombhond asa. Konknni machier 
tannem sabar digdorspeanche konknni musical shows compere keleat. 
ea xivai Comedian Jesus Antao hanchea 'Axirvadd' hea comedy VCD 
ilmant ani Prince Jacob hanchea 'Padri' cholchitrant tanem bhumika 
; kelea. 


Bab Daniel F. de Souza-k 'The Goan Review-acho' 'Man of The 
Year-2002' puroskar favo zala. Janer 2007 mhoineant, Gulab masik 
25vea vorsant proves kortana, neamit fattlim sabar vorsam savn 'Gulab'- 
cher borovop korpi mhonn tancho Goy Vidhan Sobecho Sobhapoti 


Francisco Sardinha hanchea hatantlean Moddganv xharant bhovman 


zalo. 


alia Prokaxon Mol: 100/- Rupia. 


